



ສາທາລະນະລັດ ປະຊາທິປະໄຕ ປະຊາຊົນ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ເລກທີ 71 ສປປ

ລັດຖະດຳລັດ

ຂອງປະທານປະເທດ

ສາທາລະນະລັດ ປະຊາທິປະໄຕ ປະຊາຊົນ
ກ່ຽວກັບການປະກາດໃຊ້ກົດໝາຍວ່າດ້ວຍ ການຕິດຕາມ
ກວດກາ ຂອງສະພາແຫ່ງຊາດ

- ອີງຕາມລັດຖະທຳມະນູນແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ໝວດທີ VI, ມາດຕາ 67, ຂໍ້ 1 ກ່ຽວກັບການປະກາດໃຊ້ລັດຖະທຳມະນູນ ແລະກົດໝາຍ ທີ່ສະພາແຫ່ງຊາດ ໄດ້ຕົກລົງຮັບຮອງເອົາແລ້ວ.

- ອີງຕາມມະຕິຕົກລົງຂອງສະພາແຫ່ງຊາດ ແຫ່ງສາທາລະນະລັດ ປະຊາທິປະໄຕ ປະຊາຊົນ ລາວ ສະບັບເລກທີ 09/ສພຊ, ລົງວັນທີ 22 ຕຸລາ 2004 ກ່ຽວກັບການຮັບຮອງເອົາກົດໝາຍວ່າດ້ວຍ ການຕິດຕາມກວດກາ ຂອງສະພາແຫ່ງຊາດ.

- ອີງຕາມການສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 25/ຄປຈ, ລົງວັນທີ 10 ພະຈິກ 2004.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ

ມາດຕາ 1: ປະກາດໃຊ້ກົດໝາຍວ່າດ້ວຍ ການຕິດຕາມກວດກາຂອງສະພາແຫ່ງຊາດ.

ມາດຕາ 2: ລັດຖະດຳລັດສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ວຽງຈັນ, ວັນທີ 15 ພະຈິກ 2005

ປະທານປະເທດ ແຫ່ງ ສປປ ລາວ

ຄຳໄຕ ສີພັນດອນ



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 09/ ສພຊ

ນະຄອນຫຼວງວຽງຈັນ, ວັນທີ 22 ຕຸລາ 2004

ກົດໝາຍ

ວ່າດ້ວຍການຕິດຕາມກວດກາຂອງສະພາແຫ່ງຊາດ

ພາກທີ I

ບົດບັນຍັດທົ່ວໄປ

ມາດຕາ 1. ຈຸດປະສົງ

ກົດໝາຍວ່າດ້ວຍການຕິດຕາມກວດກາຂອງສະພາແຫ່ງຊາດ ກຳນົດຫຼັກການ, ລະບຽບການ, ວິທີການ ແລະມາດຕະການ ກ່ຽວກັບການຕິດຕາມກວດກາຂອງສະພາແຫ່ງຊາດ ຕໍ່ການເຄື່ອນໄຫວຂອງອົງການບໍລິຫານ, ສານປະຊາຊົນ ແລະອົງການໄອຍະການປະຊາຊົນ ເພື່ອເຮັດໃຫ້ລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດ ໄດ້ຮັບການຈັດຕັ້ງປະຕິບັດຢ່າງເຂັ້ມງວດ, ໂປ່ງໃສ ແລະເປັນເອກະພາບໃນທົ່ວປະເທດ, ຮັບປະກັນເຮັດໃຫ້ລະບົບການເມືອງ ມີສະຖຽນລະພາບ, ປະເທດຊາດມີຄວາມສະຫງົບ, ເສດຖະກິດ-ວັດທະນະທຳມີການຂະຫຍາຍຕົວ, ສັງຄົມມີຄວາມສີວິໄລ ແລະຍຸຕິທຳ.

ມາດຕາ 2. ການຕິດຕາມກວດກາຂອງສະພາແຫ່ງຊາດ

ການຕິດຕາມກວດກາຂອງສະພາແຫ່ງຊາດ ແມ່ນການຕິດຕາມ, ການພິຈາລະນາ, ການຕີລາຄາ ການເຄື່ອນໄຫວຂອງການຈັດຕັ້ງ ແລະບຸກຄົນທີ່ໄດ້ກຳນົດໄວ້ໃນມາດຕາ 7 ຂອງກົດໝາຍສະບັບນີ້ ໃນການຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດ ແລະມີວິທີການ, ມາດຕະການແກ້ໄຂບັນຫາທີ່ບໍ່ສອດຄ່ອງກັບລະບຽບກົດໝາຍ.

ມາດຕາ 3. ຄວາມໝາຍສຳຄັນຂອງການຕິດຕາມກວດກາ

ການຕິດຕາມກວດກາຂອງສະພາແຫ່ງຊາດມີຄວາມສຳຄັນ ແລະຈຳເປັນພາວະວິໄສ ໃນການສ້າງເງື່ອນໄຂໃຫ້ປະຊາຊົນ ໄດ້ເຂົ້າຮ່ວມໃນການກວດກາ, ຄຸ້ມຄອງລັດ, ຄຸ້ມຄອງເສດຖະກິດ-ສັງຄົມ ເພື່ອໃຫ້ອຳນາດລັດ, ລັດຖະທຳມະນູນ, ກົດໝາຍມີຄວາມສັກສິດ, ສະກັດກັ້ນ ການລະເມີດລະບຽບກົດໝາຍ, ແກ້ໄຂປາກົດການຫຍໍ້ຫໍ້ໃນສັງຄົມເຊັ່ນ: ພະຍາດອາດຍາສິດ, ສໍ້ລາດບັງຫລວງ, ສວຍໃຊ້ອຳນາດ, ໜ້າທີ່ຕຳແໜ່ງ, ເມີນເສີຍຕໍ່ໜ້າທີ່; ເຮັດໃຫ້ການຈັດຕັ້ງ ແລະບຸກຄົນ ຍົກສູງຄວາມຮັບຜິດຊອບຕໍ່ໜ້າທີ່ການເມືອງຂອງຕົນ.

ມາດຕາ 4. ພາລະບົດບາດຕິດຕາມກວດກາຂອງສະພາແຫ່ງຊາດ

ສະພາແຫ່ງຊາດ ປະຕິບັດພາລະບົດບາດຕິດຕາມກວດກາສູງສຸດຂອງຕົນຢູ່ໃນກອງ ປະຊຸມສະພາແຫ່ງຊາດ ບົນພື້ນຖານການເຄື່ອນໄຫວຕິດຕາມກວດກາຂອງຄະນະປະຈຳສະ ພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະ ຂອງສະມາຊິກສະພາແຫ່ງຊາດ.

ມາດຕາ 5. ປະເພດການຕິດຕາມກວດກາຂອງສະພາແຫ່ງຊາດ

ສະພາແຫ່ງຊາດຕິດຕາມກວດກາຕາມປະເພດຕົ້ນຕໍດັ່ງນີ້ :

- ຕິດຕາມກວດກາທົ່ວໄປ;
- ຕິດຕາມກວດກາການອອກນິຕິກຳ;
- ຕິດຕາມກວດກາການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ;
- ຕິດຕາມກວດກາສະເພາະບັນຫາໃດໜຶ່ງ, ການຈັດຕັ້ງ, ບຸກຄົນ, ຊຶ່ງເຂດ ຫລືບໍລິເວນໃດໜຶ່ງທີ່ມີປາກົດການລະເມີດລະບຽບກົດໝາຍ.

ມາດຕາ 6. ຄວາມຮັບຜິດຊອບໃນການຕິດຕາມກວດກາຂອງສະພາແຫ່ງຊາດ

ການຕິດຕາມກວດກາຂອງສະພາແຫ່ງຊາດ ຕ້ອງດຳເນີນຢ່າງເປັດເຜີຍ, ພາວະວິໄສ, ຖືກຕ້ອງກັບຄວາມເປັນຈິງ, ຕາມຂອບເຂດສິດອຳນາດຂອງຕົນ ແລະຂັ້ນຕອນ ທີ່ໄດ້ກຳນົດໄວ້ໃນກົດໝາຍ. ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງຊາດ ຕ້ອງຮັບຜິດຊອບຕໍ່ການເຄື່ອນໄຫວຕິດຕາມກວດກາຂອງຕົນ.

ກອງປະຊຸມສະພາແຫ່ງຊາດ ມີຄວາມຮັບຜິດຊອບ ແລະລາຍງານການເຄື່ອນໄຫວ ວຽກງານຕິດຕາມກວດກາຂອງຕົນ ຕໍ່ຜູ້ມີສິດເລືອກຕັ້ງໃນທົ່ວປະເທດ.

ຄະນະປະຈຳສະພາແຫ່ງຊາດ ມີຄວາມຮັບຜິດຊອບ ແລະລາຍງານການເຄື່ອນໄຫວ ວຽກງານຕິດຕາມກວດກາຂອງຕົນ ຕໍ່ກອງປະຊຸມສະພາແຫ່ງຊາດ.

ກຳມາທິການຂອງສະພາແຫ່ງຊາດ ແລະຄະນະສະມາຊິກສະພາແຫ່ງຊາດ ມີຄວາມ ຮັບຜິດຊອບ ແລະລາຍງານການເຄື່ອນໄຫວວຽກງານຕິດຕາມກວດກາຂອງຕົນ ຕໍ່ຄະນະປະ ຈຳສະພາແຫ່ງຊາດ.

ສະມາຊິກສະພາແຫ່ງຊາດ ມີຄວາມຮັບຜິດຊອບ ແລະລາຍງານການເຄື່ອນໄຫວວຽກ ງານຕິດຕາມກວດກາຂອງຕົນຕໍ່ຄະນະສະມາຊິກສະພາແຫ່ງຊາດ, ກຳມາທິການທີ່ຕົນສັງກັດ, ຄະນະປະຈຳສະພາແຫ່ງຊາດ ແລະຜູ້ມີສິດເລືອກຕັ້ງຢູ່ໃນທ້ອງຖິ່ນຂອງຕົນ.

ມາດຕາ 7. ການຈັດຕັ້ງ ແລະບຸກຄົນທີ່ຖືກຕິດຕາມກວດກາ

1. ການຈັດຕັ້ງ ແລະບຸກຄົນທີ່ຖືກຕິດຕາມກວດກາໂດຍກອງປະຊຸມສະພາແຫ່ງຊາດ:

- ປະທານປະເທດ;
- ປະທານສະພາແຫ່ງຊາດ;
- ຄະນະປະຈຳສະພາແຫ່ງຊາດ;
- ລັດຖະບານ;
- ນາຍົກລັດຖະມົນຕີ;
- ລັດຖະມົນຕີ ແລະຫົວໜ້າອົງການທຽບເທົ່າກະຊວງ;
- ປະທານສານປະຊາຊົນສູງສຸດ;
- ໄອຍະການປະຊາຊົນສູງສຸດ.

2. ການຈັດຕັ້ງ ແລະບຸກຄົນທີ່ຖືກຕິດຕາມກວດກາໂດຍຄະນະປະຈຳສະພາແຫ່ງຊາດ:

- ລັດຖະບານ;
- ນາຍົກລັດຖະມົນຕີ;
- ລັດຖະມົນຕີ ແລະຫົວໜ້າອົງການທຽບເທົ່າກະຊວງ;
- ປະທານສານປະຊາຊົນສູງສຸດ;
- ໄອຍະການປະຊາຊົນສູງສຸດ;
- ເຈົ້າແຂວງ, ເຈົ້າຄອງນະຄອນ ແລະຫົວໜ້າເຂດພິເສດ.

3. ການຈັດຕັ້ງ ແລະບຸກຄົນທີ່ຖືກຕິດຕາມກວດກາໂດຍກຳມາທິການຂອງສະພາແຫ່ງ ຊາດ:

- ລັດຖະມົນຕີ ແລະຫົວໜ້າອົງການທຽບເທົ່າກະຊວງ;
- ປະທານສານປະຊາຊົນຂັ້ນອຸທອນ, ປະທານສານທະຫານຂັ້ນສູງ ແລະ ປະທານສານທະຫານພາກ;
- ໄອຍະການປະຊາຊົນຂັ້ນອຸທອນ, ໄອຍະການທະຫານຂັ້ນສູງ ແລະໄອ ຍະການທະຫານພາກ.

4. ການຈັດຕັ້ງ ແລະບຸກຄົນທີ່ຖືກຕິດຕາມກວດກາໂດຍຄະນະສະມາຊິກສະພາແຫ່ງ ຊາດ:

- ອົງການປົກຄອງຂັ້ນແຂວງ;
- ຫົວໜ້າພະແນກການຂັ້ນແຂວງ, ເຈົ້າເມືອງ, ຫົວໜ້າເທດສະບານ ແລະ ນາຍບ້ານ;
- ປະທານສານປະຊາຊົນຂັ້ນແຂວງ, ປະທານສານປະຊາຊົນຂັ້ນເມືອງ;
- ໄອຍະການປະຊາຊົນຂັ້ນແຂວງ, ໄອຍະການປະຊາຊົນຂັ້ນເມືອງ.

5. ການຈັດຕັ້ງ ແລະບຸກຄົນທີ່ຖືກຕິດຕາມກວດກາໂດຍສະມາຊິກສະພາແຫ່ງຊາດ:

- ການຕັ້ງຄຳຖາມ ແລະຄຳຊັກຖາມໃນກອງປະຊຸມສະພາແຫ່ງຊາດ:
 - + ຕັ້ງຄຳຖາມຕໍ່ປະທານປະເທດ;
 - + ຕັ້ງຄຳຖາມຕໍ່ປະທານສະພາແຫ່ງຊາດ;
 - + ຊັກຖາມນາຍົກລັດຖະມົນຕີ;
 - + ຊັກຖາມລັດຖະມົນຕີ ແລະຫົວໜ້າອົງການທຽບເທົ່າກະຊວງ;
 - + ຊັກຖາມປະທານສານປະຊາຊົນສູງສຸດ;
 - + ຊັກຖາມໄອຍະການປະຊາຊົນສູງສຸດ.
- ຜູ້ທີ່ໄດ້ກຳນົດໄວ້ໃນຂໍ້ 4 ຂອງມາດຕານີ້.

ນອກຈາກການຈັດຕັ້ງ ແລະບຸກຄົນ ທີ່ໄດ້ກຳນົດໄວ້ໃນມາດຕານີ້ແລ້ວ ຖ້າມີຄວາມຈຳເປັນກໍສາມາດຕິດຕາມກວດກາການຈັດຕັ້ງ ແລະບຸກຄົນອື່ນໄດ້ອີກ.

ມາດຕາ 8. ການເຂົ້າຮ່ວມໃນການຕິດຕາມກວດກາຂອງສະພາແຫ່ງຊາດ

ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ ແລະປະຊາຊົນ ມີສິດ ແລະພັນທະເຂົ້າຮ່ວມໃນການຕິດຕາມກວດກາຂອງກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງຊາດ.

ເພື່ອເຮັດໃຫ້ການຕິດຕາມກວດກາຂອງສະພາແຫ່ງຊາດມີຄວາມຊັດເຈນ, ການແກ້ໄຂບັນຫາຖືກຕ້ອງ, ແທດກັບຄວາມເປັນຈິງ ແລະມີປະສິດທິຜົນນັ້ນ ສະພາແຫ່ງຊາດປະສານສົມທົບວຽກງານກັບພາກສ່ວນອື່ນໆທີ່ກ່ຽວຂ້ອງ ເປັນຕົ້ນ ອົງການກວດກາລັດ, ອົງການກວດສອບບັນຊີແຫ່ງລັດ, ສານປະຊາຊົນ ແລະອົງການໄອຍະການປະຊາຊົນ.

ມາດຕາ 9. ການແກ້ໄຂຜົນຂອງການຕິດຕາມກວດກາ

ຜ່ານການຕິດຕາມກວດກາ ຖ້າຫາກພົບເຫັນການຈັດຕັ້ງ ຫລືບຸກຄົນມີການກະທຳທີ່ເປັນການລະເມີດລະບຽບກົດໝາຍ, ກໍຄວາມເສຍຫາຍໃຫ້ແກ່ປະເທດຊາດ ຫລືສິດ, ຜົນປະໂຫຍດອັນຊອບທຳຂອງປະຊາຊົນນັ້ນ ສະພາແຫ່ງຊາດ ແລະອົງການທີ່ມີສິດ, ໜ້າທີ່ ທີ່ກ່ຽວຂ້ອງ ຕ້ອງມີມາດຕະການທີ່ມີປະສິດທິຜົນ ເພື່ອແກ້ໄຂຕາມລະບຽບກົດໝາຍຢ່າງເດັດຂາດ ແລະທັນເວລາ.

ພາກທີ II

ການຕິດຕາມກວດກາຂອງສະພາແຫ່ງຊາດ

ໝວດທີ I

ການຕິດຕາມກວດກາຂອງກອງປະຊຸມສະພາແຫ່ງຊາດ

ມາດຕາ 10. ເນື້ອໃນການຕິດຕາມກວດກາຂອງກອງປະຊຸມສະພາແຫ່ງຊາດ

ກອງປະຊຸມສະພາແຫ່ງຊາດເຄື່ອນໄຫວຕິດຕາມກວດກາຕາມເນື້ອໃນຕົ້ນຕໍດັ່ງນີ້ :

- ບົດລາຍງານຂອງປະທານປະເທດ, ຄະນະປະຈຳສະພາແຫ່ງຊາດ, ລັດຖະບານ, ປະທານສານປະຊາຊົນສູງສຸດ ແລະໄອຍະການປະຊາຊົນສູງສຸດ;
- ນິຕິກຳຂອງປະທານປະເທດ, ຄະນະປະຈຳສະພາແຫ່ງຊາດ, ລັດຖະບານ, ນາຍົກລັດຖະມົນຕີ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ ທີ່ເຫັນວ່າຂັດກັບລັດຖະທຳມະນູນ, ກົດໝາຍ ຫລືມະຕິຕົກລົງຂອງກອງປະຊຸມສະພາແຫ່ງຊາດ. ສຳລັບນິຕິກຳຂອງປະທານສານປະຊາຊົນສູງສູດ ແລະໄອຍະການປະຊາຊົນສູງສຸດທີ່ກ່າວມາເທິງນີ້ ແມ່ນນິຕິກຳ ທີ່ບໍ່ກ່ຽວກັບການດຳເນີນຄະດີ;
- ການຕອບຄຳຖາມຂອງປະທານປະເທດ, ປະທານສະພາແຫ່ງຊາດ ແລະຄະນະປະຈຳສະພາແຫ່ງຊາດ; ການຕອບຄຳຊັກຖາມຂອງນາຍົກລັດຖະມົນຕີ ແລະສະມາຊິກລັດຖະບານ, ປະທານສານປະຊາຊົນສູງສຸດ ແລະໄອຍະການປະຊາຊົນສູງສຸດ;
- ການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ;
- ບົດລາຍງານຂອງຄະນະກຳມະການກວດກາຊົ່ວຄາວຊຶ່ງໄດ້ຮັບການຕົກລົງແຕ່ງຕັ້ງໂດຍກອງປະຊຸມສະພາແຫ່ງຊາດ ເພື່ອດຳເນີນການຕິດຕາມກວດກາລະອຽດບັນຫາໃດໜຶ່ງ.

ມາດຕາ 11. ການສ້າງແຜນການຕິດຕາມກວດກາຂອງກອງປະຊຸມສະພາແຫ່ງຊາດ

ແຜນການເຄື່ອນໄຫວຕິດຕາມກວດກາປະຈຳປີຂອງກອງປະຊຸມສະພາແຫ່ງຊາດ ແມ່ນອີງຕາມການສະເໜີຂອງຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງຊາດ, ສູນກາງແນວລາວສ້າງຊາດ, ອົງການຈັດຕັ້ງມະຫາຊົນຂັ້ນສູນກາງ ແລະອົງການຈັດຕັ້ງສັງຄົມ.

ຄະນະປະຈຳສະພາແຫ່ງຊາດເປັນຜູ້ຮ່າງແຜນການດັ່ງກ່າວ ແລະສະເໜີຕໍ່ກອງປະຊຸມສະພາແຫ່ງຊາດ ເພື່ອພິຈາລະນາ ແລະຕົກລົງ. ໃນກໍລະນີທີ່ຈຳເປັນ ຈະດຳເນີນການຕິດຕາມກວດການອກແຜນການກໍໄດ້ ຕາມການຕົກລົງຂອງກອງປະຊຸມສະພາແຫ່ງຊາດ.

ມາດຕາ 12. ການພິຈາລະນາບົດລາຍງານຂອງພາກສ່ວນຕ່າງໆ

ໃນກອງປະຊຸມສະໄໝສາມັນຕົ້ນປີ ສະພາແຫ່ງຊາດ ຮັບຟັງ ແລະພິຈາລະນາບົດລາຍງານຂອງນາຍົກລັດຖະມົນຕີ ກ່ຽວກັບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ, ແຜນງົບປະມານແຫ່ງລັດ; ພິຈາລະນາ, ຮັບຮອງເອົາການດັດແກ້ແຜນພັດທະນາເສດຖະກິດ-ສັງຄົມ, ແຜນງົບປະມານແຫ່ງລັດ ທີ່ກເດືອນຕົ້ນປີ ຖ້າມີ; ຮັບຟັງ ແລະພິຈາລະນາບົດລາຍງານຂອງປະທານສານປະຊາຊົນສູງສຸດ ແລະໄອຍະການປະຊາຊົນສູງສຸດ ກ່ຽວກັບການຈັດຕັ້ງປະຕິບັດລັດຖະທຳມະນູນ ແລະກົດໝາຍ ໃນທົ່ວເດືອນຕົ້ນປີ; ຮັບຟັງ, ພິຈາລະນາ ແລະຮັບຮອງເອົາບົດລາຍງານຂອງຄະນະປະຈຳສະພາແຫ່ງຊາດ ທີ່ກເດືອນຕົ້ນປີ.

ໃນກອງປະຊຸມສະໄໝສາມັນທ້າຍປີ ສະພາແຫ່ງຊາດຮັບຟັງ, ພິຈາລະນາ ແລະຮັບຮອງເອົາບົດລາຍງານຂອງນາຍົກລັດຖະມົນຕີ ກ່ຽວກັບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ, ແຜນງົບປະມານແຫ່ງລັດປະຈຳປີ ແລະທິດທາງແຜນການພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດໃນປີຕໍ່ໄປ; ຮັບຟັງ ແລະພິຈາລະນາບົດລາຍງານກ່ຽວກັບການຈັດຕັ້ງປະຕິບັດລັດຖະທຳມະນູນ ແລະກົດໝາຍປະຈຳປີ ແລະທິດທາງວຽກງານ ສຳລັບປີຕໍ່ໄປຂອງປະທານສານປະຊາຊົນສູງສຸດ ແລະໄອຍະການປະຊາຊົນສູງສຸດ; ຮັບຟັງ, ພິຈາລະນາ ແລະຮັບຮອງເອົາບົດລາຍງານການເຄື່ອນໄຫວວຽກງານປະຈຳປີ ແລະທິດທາງຫນ້າທີ່ວຽກງານໃນປີຕໍ່ໄປ ຂອງສະພາແຫ່ງຊາດ.

ໃນກອງປະຊຸມສະໄໝສາມັນທ້າຍອາຍຸການຂອງສະພາແຫ່ງຊາດ ກອງປະຊຸມສະພາແຫ່ງຊາດ ຮັບຟັງ, ພິຈາລະນາ ແລະຮັບຮອງເອົາບົດລາຍງານການເຄື່ອນໄຫວວຽກງານຕະຫຼອດອາຍຸການຂອງປະທານປະເທດ, ປະທານສະພາແຫ່ງຊາດ, ນາຍົກລັດຖະມົນຕີ, ປະທານສານປະຊາຊົນສູງສຸດ ແລະໄອຍະການປະຊາຊົນສູງສຸດ.

ກອງປະຊຸມສະພາແຫ່ງຊາດ ຈະສະເໜີໃຫ້ຄະນະປະຈຳສະພາແຫ່ງຊາດ, ລັດຖະບານ, ສານປະຊາຊົນສູງສຸດ ແລະອົງການໄອຍະການປະຊາຊົນສູງສຸດ ມາໃຫ້ຄວາມກະຈ່າງແຈ້ງກ່ຽວກັບບັນຫາໃດໜຶ່ງສະເພາະ ໃນເມື່ອເຫັນວ່າມີຄວາມຈຳເປັນ.

ບົດລາຍງານທີ່ໄດ້ກຳນົດໄວ້ໃນມາດຕານີ້ ຕ້ອງໄດ້ຜ່ານການຄົ້ນຄວ້າ, ພິຈາລະນາຂອງກຳມາທິການທີ່ກ່ຽວຂ້ອງເສຍກ່ອນ ຕາມການມອບໝາຍຂອງຄະນະປະຈຳສະພາແຫ່ງຊາດ ຍົກເວັ້ນແຕ່ບົດລາຍງານຂອງປະທານປະເທດ, ປະທານສະພາແຫ່ງຊາດ ແລະຂອງຄະນະປະຈຳສະພາແຫ່ງຊາດ.

ກອງປະຊຸມສະພາແຫ່ງຊາດ ຮັບຟັງ, ພິຈາລະນາ ບົດລາຍງານຕາມຂັ້ນຕອນດັ່ງນີ້:

1. ປະທານປະເທດ, ປະທານສະພາແຫ່ງຊາດ, ຄະນະປະຈຳສະພາແຫ່ງຊາດ, ນາຍົກລັດຖະມົນຕີ, ປະທານສານປະຊາຊົນສູງສຸດ ແລະໄອຍະການປະຊາຊົນສູງສຸດ ສະເໜີບົດລາຍງານວຽກງານຂອງຕົນ;
2. ຫົວໜ້າກຳມາທິການຂອງສະພາແຫ່ງຊາດ ທີ່ຖືກມອບໝາຍ ໂດຍຄະນະປະຈຳສະພາແຫ່ງຊາດ ປະກອບຄຳເຫັນຕໍ່ບົດລາຍງານວຽກງານດັ່ງກ່າວ;
3. ສະມາຊິກສະພາແຫ່ງຊາດ ຄົ້ນຄວ້າ, ປະກອບຄຳເຫັນ, ອາດຈະຕັ້ງຄຳຖາມ ຫລືຄຳຊັກຖາມ;
4. ຜູ້ສະເໜີບົດລາຍງານ ລວມທັງລັດຖະມົນຕີ, ຫົວໜ້າອົງການທຽບເທົ່າກະຊວງທີ່ກ່ຽວຂ້ອງໃຫ້ຄຳຊີ້ແຈ້ງ, ຕອບຄຳຖາມ ຫລືຄຳຊັກຖາມຕໍ່ບັນຫາທີ່ກອງປະຊຸມສະພາແຫ່ງຊາດ ມີຄວາມສົນໃຈ;
5. ກອງປະຊຸມສະພາແຫ່ງຊາດ ລົງມະຕິກ່ຽວກັບບົດລາຍງານ, ການໃຫ້ຄວາມກະຈ່າງແຈ້ງ, ການຕອບຄຳຖາມ ຫລືຄຳຊັກຖາມນັ້ນ ຖ້າເຫັນວ່າມີຄວາມຈຳເປັນ.

ມາດຕາ 13. ການຕິດຕາມກວດການິຕິກຳຕ່າງໆ

ກອງປະຊຸມສະພາແຫ່ງຊາດ ມີສິດຍົກເລີກບາງສ່ວນ ຫລືທັງໝົດນິຕິກຳຂອງປະທານປະເທດ, ຄະນະປະຈຳສະພາແຫ່ງຊາດ, ລັດຖະບານ, ນາຍົກລັດຖະມົນຕີ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ, ສູນກາງແນວລາວສ້າງຊາດ, ອົງການຈັດຕັ້ງມະຫາຊົນຂັ້ນສູນກາງ ທີ່ຂັດກັບລັດຖະທຳມະນູນ, ກົດໝາຍ ຫລືມະຕິຕົກລົງຂອງກອງປະຊຸມສະພາແຫ່ງຊາດ ຕາມການສະເໜີຂອງຄະນະປະຈຳສະພາແຫ່ງຊາດ ຫລືຕາມການສະເໜີໜຶ່ງສ່ວນສີ່ ຂອງຈຳນວນສະມາຊິກສະພາແຫ່ງຊາດທັງໝົດ ຕາມທີ່ໄດ້ກຳນົດໄວ້ ໃນຂໍ້ 15 ມາດຕາ 3 ຂອງກົດໝາຍວ່າດ້ວຍສະພາແຫ່ງຊາດ.

ນິຕິກຳຕ່າງໆທີ່ເຫັນວ່າຂັດກັບລັດຖະທຳມະນູນ, ກົດໝາຍ ຫລືມະຕິຕົກລົງຂອງກອງປະຊຸມສະພາແຫ່ງຊາດນັ້ນ ສະມາຊິກສະພາແຫ່ງຊາດ ຄົ້ນຄວ້າ, ປະກອບຄວາມເຫັນ; ຈາກນັ້ນຜູ້ອອກນິຕິກຳດັ່ງກ່າວ ຊີ້ແຈ້ງອະທິບາຍ. ໃນກໍລະນີທີ່ກອງປະຊຸມສະພາແຫ່ງຊາດ ບໍ່ເຫັນດີນຳຄຳຊີ້ແຈ້ງອະທິບາຍນັ້ນ ກອງປະຊຸມສະພາແຫ່ງຊາດ ລົງມະຕິ ກ່ຽວກັບການຍົກເລີກນິຕິກຳນັ້ນ.

ມາດຕາ 14. ການຊັກຖາມ ແລະການຕອບຄຳຊັກຖາມ

ໃນກອງປະຊຸມສະພາແຫ່ງຊາດ ການຖາມ, ການຊັກຖາມ ແລະການຕອບຄຳຖາມ ຫລືຄຳຊັກຖາມ ໃຫ້ປະຕິບັດດັ່ງລຸ່ມນີ້:

1. ສະມາຊິກສະພາແຫ່ງຊາດ ສົ່ງຄຳຖາມ ຫລືຄຳຊັກຖາມໃຫ້ຜູ້ທີ່ຖືກຖາມ ຫລືຖືກຊັກຖາມຢ່າງລະອຽດ ໂດຍຜ່ານປະທານກອງປະຊຸມສະພາແຫ່ງຊາດ;

2. ການຕອບຄຳຖາມ ຫລືຄຳຊັກຖາມໃນກອງປະຊຸມແຕ່ລະຄັ້ງ ໃຫ້ປະຕິບັດຕາມ ຂັ້ນຕອນດັ່ງນີ້:
 - ຜູ້ຖືກຖາມ ຫລືຖືກຊັກຖາມ ຕ້ອງຕອບໂດຍກົງ ຕາມເນື້ອໃນຂອງບັນຫາ ທີ່ສະມາຊິກສະພາແຫ່ງຊາດ ຖາມ ຫລືຊັກຖາມນັ້ນ ຢ່າງເຈາະຈົງ, ຈະ ແຈ້ງ, ຄົບຖ້ວນ. ໃນກໍລະນີຈຳເປັນທີ່ບໍ່ສາມາດມາຕອບໂດຍກົງໄດ້ ກໍ ຕ້ອງຕອບເປັນລາຍລັກອັກສອນ;
 - ສະມາຊິກສະພາແຫ່ງຊາດ ມີສິດຕັ້ງຄຳຖາມ ຫລືຄຳຊັກຖາມເພີ່ມເຕີມຕໍ່ ການຕອບຄຳຖາມ ຫລືຄຳຊັກຖາມທີ່ບໍ່ທັນຈະແຈ້ງ;
3. ພາຍຫລັງຟັງການຕອບຄຳຖາມ ຫລືຄຳຊັກຖາມແລ້ວ ຖ້າສະມາຊິກສະພາແຫ່ງ ຊາດ ຫາກບໍ່ເຫັນດີນຳຄຳຕອບນັ້ນ ກໍມີສິດສະເໜີໃຫ້ກອງປະຊຸມສະພາແຫ່ງ ຊາດ ສືບຕໍ່ຄົ້ນຄວ້າໃນວາລະກອງປະຊຸມນັ້ນ ຫລືໃນກອງປະຊຸມຄັ້ງຕໍ່ໄປ, ຖ້າ ເຫັນວ່າຈຳເປັນກໍສະເໜີໃຫ້ກອງປະຊຸມລົງມະຕິ ກ່ຽວກັບຕຳແໜ່ງ, ໜ້າທີ່ຂອງຜູ້ ຖືກຖາມ ຫລືຖືກຊັກຖາມ;
4. ຜູ້ທີ່ໄດ້ຕອບຄຳຖາມ ຫລືຄຳຊັກຖາມຢູ່ໃນກອງປະຊຸມສະພາແຫ່ງຊາດແລ້ວນັ້ນ ກໍ ຍັງມີຄວາມຮັບຜິດຊອບລາຍງານຕໍ່ກອງປະຊຸມສະພາແຫ່ງຊາດໃນຄັ້ງຕໍ່ໄປ ກ່ຽວ ກັບບັນຫາທີ່ຕົນໄດ້ສັນຍາໄວ້, ສະມາຊິກສະພາແຫ່ງຊາດ ມີສິດຕັ້ງຄຳຖາມ ຫລື ຄຳຊັກຖາມຕາມທີ່ໄດ້ກຳນົດໄວ້ໃນ ຂໍ້ 3 ເທິງ ນີ້.

ກຳນົດເວລາຂອງການຕັ້ງຄຳຖາມ ຫລືຄຳຊັກຖາມ ແລະການຕອບຄຳ ຖາມ ຫລືຄຳຊັກຖາມ ແມ່ນກຳນົດໄວ້ໃນລະບຽບວາລະຂອງກອງປະຊຸມສະພາ ແຫ່ງຊາດແຕ່ລະຄັ້ງ.

ມາດຕາ 15. ການຕິດຕາມກວດກາ ກ່ຽວກັບການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ
 ກອງປະຊຸມສະພາແຫ່ງຊາດ ຕິດຕາມກວດກາການຈັດຕັ້ງປະຕິບັດລະບຽບກົດໝາຍ ກ່ຽວກັບການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ ໂດຍຄະນະປະຈຳສະພາແຫ່ງ ຊາດ, ລັດຖະບານ, ສານປະຊາຊົນສູງສຸດ ແລະອົງການໄອຍະການປະຊາຊົນສູງສຸດ.

ມາດຕາ 16. ການແຕ່ງຕັ້ງຄະນະກຳມະການຊົ່ວຄາວຂອງສະພາແຫ່ງຊາດ
 ປະທານສະພາແຫ່ງຊາດ ແຕ່ງຕັ້ງຄະນະກຳມະການຊົ່ວຄາວຂອງກອງປະຊຸມສະພາ ແຫ່ງຊາດ ຕາມການຕົກລົງຂອງກອງປະຊຸມສະພາແຫ່ງຊາດ ພ້ອມທັງກຳນົດສິດ ແລະໜ້າທີ່ ຂອງຄະນະດັ່ງກ່າວ ເພື່ອຕິດຕາມກວດກາລະອຽດບັນຫາໃດໜຶ່ງ ທີ່ເຫັນວ່າມີຄວາມຈຳເປັນ ຕາມການສະເໜີຂອງຄະນະປະຈຳສະພາແຫ່ງຊາດ, ນາຍົກລັດຖະມົນຕີ, ກຳມາທິການຂອງ ສະພາແຫ່ງຊາດ, ຄະນະສະມາຊິກສະພາແຫ່ງຊາດ, ສະມາຊິກສະພາແຫ່ງຊາດ, ສູນກາງ ແນວລາວສ້າງຊາດ, ອົງການຈັດຕັ້ງມະຫາຊົນຂັ້ນສູນກາງ ຫລືອົງການຈັດຕັ້ງສັງຄົມ.

ຄະນະກຳມະການຊົ່ວຄາວ ປະກອບດ້ວຍສະມາຊິກສະພາແຫ່ງຊາດ ແລະພະນັກ ງານວິຊາການທີ່ກ່ຽວຂ້ອງຈຳນວນໜຶ່ງ ແລະຈະຖືກຍຸບເລີກໄປໃນຕົວພາຍຫຼັງທີ່ໄດ້ປະຕິບັດ ສຳເລັດໜ້າທີ່ວຽກງານແລ້ວ.

ມະຕິແຕ່ງຕັ້ງຄະນະກຳມະການຊົ່ວຄາວ ຈະຕ້ອງສົ່ງໃຫ້ການຈັດຕັ້ງ ຫລືບຸກຄົນທີ່ຖືກ ຕິດຕາມກວດກາ ແລະອົງການທີ່ກ່ຽວຂ້ອງນັ້ນຊາບ ເຈັດວັນ ກ່ອນຈະດຳເນີນການຕິດຕາມ ກວດກາ.

ຄະນະກຳມະການຊົ່ວຄາວມີສິດ ແລະໜ້າທີ່ດັ່ງທີ່ໄດ້ກຳນົດໄວ້ໃນມາດຕາ 25 ຂອງ ກົດໝາຍສະບັບນີ້.

ມາດຕາ 17. ການພິຈາລະນາຜົນຂອງການຕິດຕາມກວດກາ

ກອງປະຊຸມສະພາແຫ່ງຊາດ ພິຈາລະນາຜົນການຕິດຕາມກວດກາຂອງຄະນະກຳມະ ການຊົ່ວຄາວ ຕາມຂັ້ນຕອນດັ່ງນີ້:

- ຫົວໜ້າຄະນະກຳມະການຊົ່ວຄາວ ລາຍງານຜົນຂອງການຕິດຕາມກວດກາ;
- ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ຊື້ແຈງ ອະທິບາຍ;
- ກອງປະຊຸມສະພາແຫ່ງຊາດ ຄົ້ນຄວ້າ, ປະກອບຄຳເຫັນ;
- ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ມີສິດຊື້ແຈງ ອະທິບາຍເພີ່ມເຕີມ;
- ກອງປະຊຸມສະພາແຫ່ງຊາດ ລົງມະຕິກ່ຽວກັບຜົນຂອງການຕິດຕາມກວດການັ້ນ.

ມາດຕາ 18. ການລົງຄະແນນສຽງ ກ່ຽວກັບການປົດຕຳແໜ່ງ ຫລືບໍ່ໄວ້ວາງໃຈ

ກອງປະຊຸມສະພາແຫ່ງຊາດ ມີສິດລົງຄະແນນສຽງ ກ່ຽວກັບການປົດຕຳແໜ່ງ ຫລືບໍ່ ໄວ້ວາງໃຈຕໍ່ຜູ້ທີ່ກອງປະຊຸມສະພາແຫ່ງຊາດເປັນຜູ້ເລືອກຕັ້ງ ຫລືບຮອງເອົາ ຕາມທີ່ໄດ້ກຳ ນົດໄວ້ໃນມາດຕາ 53 ແລະມາດຕາ 74 ຂອງລັດຖະທຳມະນູນ.

ການອະທິບາຍ ແລະລົງຄະແນນສຽງ ກ່ຽວກັບການປົດຕຳແໜ່ງ ຫລືບໍ່ໄວ້ວາງໃຈຢູ່ ໃນກອງປະຊຸມສະພາແຫ່ງຊາດ ໃຫ້ປະຕິບັດຕາມຂັ້ນຕອນດັ່ງນີ້:

- ຜູ້ຕາງໜ້າກອງປະຊຸມ ຍົກບັນຫາຂຶ້ນ;
- ຜູ້ທີ່ຖືກສະເໜີໃຫ້ກອງປະຊຸມສະພາແຫ່ງຊາດ ລົງຄະແນນສຽງ ກ່ຽວກັບການປົດ ຕຳແໜ່ງ ຫລືບໍ່ໄວ້ວາງໃຈ ຊື້ແຈງ ອະທິບາຍ;
- ກອງປະຊຸມສະພາແຫ່ງຊາດ ຄົ້ນຄວ້າ, ປະກອບຄຳເຫັນ;
- ຜູ້ທີ່ຖືກສະເໜີໃຫ້ສະພາແຫ່ງຊາດ ລົງຄະແນນສຽງ ກ່ຽວກັບການປົດຕຳແໜ່ງ ຫລືບໍ່ໄວ້ວາງໃຈ ມີສິດຊື້ແຈງອະທິບາຍເພີ່ມເຕີມ;
- ກອງປະຊຸມສະພາແຫ່ງຊາດ ລົງຄະແນນສຽງ ກ່ຽວກັບການປົດຕຳແໜ່ງ ຫລືບໍ່ ໄວ້ວາງໃຈ.

ມະຕິຕົກລົງຂອງກອງປະຊຸມສະພາແຫ່ງຊາດ ກ່ຽວກັບການປົດຕຳແໜ່ງຂອງປະທານ
ປະເທດ ຈະມີຄຸນຄ່າໄດ້ ກໍຕໍ່ເມື່ອໄດ້ຮັບຄະແນນສຽງ ຢ່າງໜ້ອຍ ສອງສ່ວນສາມ ຂອງສະມາ
ຊິກສະພາແຫ່ງຊາດທັງໝົດ, ສຳລັບບຸກຄົນອື່ນນັ້ນ ແມ່ນຕ້ອງໄດ້ຮັບຄະແນນສຽງຫຼາຍກວ່າ
ເຄິ່ງໜຶ່ງຂຶ້ນໄປ.

ໃນກໍລະນີທີ່ການລົງຄະແນນສຽງ ກ່ຽວກັບການບໍ່ໄວ້ວາງໃຈ ຕໍ່ລັດຖະບານ ຫລືສະມາ
ຊິກລັດຖະບານທ່ານໃດທ່ານໜຶ່ງ ຫາກໄດ້ຫລາຍກວ່າເຄິ່ງໜຶ່ງຂອງຈຳນວນສະມາຊິກສະພາ
ແຫ່ງຊາດທັງໝົດນັ້ນ ໃນໄລຍະເວລາ ຊາວສີ່ ຊົ່ວໂມງ ພາຍຫລັງທີ່ກອງປະຊຸມສະພາແຫ່ງ
ຊາດໄດ້ລົງຄະແນນສຽງບໍ່ໄວ້ວາງໃຈແລ້ວ ປະທານປະເທດມີສິດສະເໜີໃຫ້ສະພາແຫ່ງຊາດ
ພິຈາລະນາຄືນໃໝ່. ການພິຈາລະນາເທື່ອທີສອງ ຕ້ອງຫ່າງຈາກການພິຈາລະນາເທື່ອທີໜຶ່ງ
ສີ່ສິບແປດ ຊົ່ວໂມງ ຖ້າວ່າການລົງມະຕິເທື່ອໃໝ່ຫາກບໍ່ໄດ້ຮັບຄວາມໄວ້ວາງໃຈອີກ ຜູ້ທີ່ຖືກ
ລົງຄະແນນສຽງນັ້ນຕ້ອງລາອອກ.

ນອກຈາກນີ້ ຖ້າຫາກມີບຸກຄົນອື່ນໄດ້ກະທຳຜິດ ທີ່ພົວພັນກັບບັນຫາດັ່ງກ່າວເທິງນີ້
ແລ້ວ ກອງປະຊຸມສະພາແຫ່ງຊາດກໍມອບໃຫ້ອົງການທີ່ມີສິດ, ໜ້າທີ່ກ່ຽວຂ້ອງນຳໃຊ້ມາດຕະ
ການຕາມລະບຽບກົດໝາຍ.

ອົງການທີ່ກ່ຽວຂ້ອງ ຕ້ອງຮັບຜິດຊອບປະຕິບັດຕາມມະຕິຕົກລົງຂອງກອງປະຊຸມສະ
ພາແຫ່ງຊາດຢ່າງເຂັ້ມງວດ ແລ້ວລາຍງານໃຫ້ຄະນະປະຈຳສະພາແຫ່ງຊາດຊາບ ພາຍໃນ
ກຳນົດ ຫົກສິບ ວັນ.

ໝວດທີ II

ການຕິດຕາມກວດກາຂອງຄະນະປະຈຳສະພາແຫ່ງຊາດ

ມາດຕາ 19. ເນື້ອໃນຕິດຕາມກວດກາຂອງຄະນະປະຈຳສະພາແຫ່ງຊາດ

ຄະນະປະຈຳສະພາແຫ່ງຊາດ ເຄື່ອນໄຫວຕິດຕາມກວດກາຕາມເນື້ອໃນຕົ້ນຕໍດັ່ງນີ້:

1. ບົດລາຍງານ ກ່ຽວກັບການຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິ
ຕົກລົງຂອງກອງປະຊຸມສະພາແຫ່ງຊາດ, ແຜນພັດທະນາເສດຖະກິດ-ສັງຄົມ
ແລະແຜນງົບປະມານແຫ່ງລັດຂອງລັດຖະບານ, ປະທານສານປະຊາຊົນສູງສຸດ,
ໄອຍະການປະຊາຊົນສູງສຸດ, ຂອງເຈົ້າແຂວງ, ເຈົ້າຄອງນະຄອນ ແລະຫົວໜ້າ
ເຂດພິເສດ;
2. ນິຕິກຳຂອງປະທານປະເທດ, ລັດຖະບານ, ນາຍົກລັດຖະມົນຕີ, ປະທານສານປະ
ຊາຊົນສູງສຸດ, ໄອຍະການປະຊາຊົນສູງສຸດ, ເຈົ້າແຂວງ, ເຈົ້າຄອງນະຄອນ ແລະ
ຫົວໜ້າເຂດ ພິເສດທີ່ເຫັນວ່າຂັດກັບລັດຖະທຳມະນູນ, ກົດໝາຍ ຫລືມະຕິຕົກ
ລົງຂອງກອງປະຊຸມສະພາແຫ່ງຊາດ. ສຳລັບນິຕິກຳຂອງປະທານສານປະຊາຊົນ

ສູງສຸດ ແລະໄອຍະການປະຊາຊົນສູງສຸດ ທີ່ກ່າວມາເທິງນີ້ ແມ່ນນິຕິກຳທີ່ບໍ່ກ່ຽວ
ກັບການດຳເນີນຄະດີ;

3. ການໃຫ້ຄວາມກະຈ່າງແຈ້ງຂອງນາຍົກລັດຖະມົນຕີ ແລະສະມາຊິກລັດຖະບານ,
ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ, ເຈົ້າແຂວງ, ເຈົ້າ
ຄອງນະຄອນ ແລະຫົວໜ້າເຂດພິເສດ ໃນກໍລະນີທີ່ເຫັນວ່າຈຳເປັນ;
4. ບົດລາຍງານການເຄື່ອນໄຫວວຽກງານຕິດຕາມກວດກາຂອງກຳມາທິການຂອງ
ສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງ
ຊາດ;
5. ການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ;
6. ບົດລາຍງານຂອງຄະນະສະເພາະກິດ ກ່ຽວກັບບັນຫາໃດໜຶ່ງ.

ມາດຕາ 20. ການສ້າງແຜນການຕິດຕາມກວດກາ

ຄະນະປະຈຳສະພາແຫ່ງຊາດ ສ້າງແຜນການຕິດຕາມກວດກາຂອງຕົນ ປະຈຳທົກ
ເດືອນ ແລະໜຶ່ງປີ ໂດຍອີງຕາມແຜນການຕິດຕາມກວດກາຂອງກອງປະຊຸມສະພາແຫ່ງຊາດ
ແລະຕາມການສະເໜີຂອງກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງ
ຊາດ, ສະມາຊິກສະພາແຫ່ງຊາດ, ສູນກາງແນວລາວສ້າງຊາດ, ອົງການຈັດຕັ້ງມະຫາຊົນຂັ້ນ
ສູນກາງ ແລະອົງການຈັດຕັ້ງສັງຄົມ.

ພາຍຫລັງທີ່ໄດ້ຮັບຮອງເອົາແຜນການນັ້ນແລ້ວ ຄະນະປະຈຳສະພາແຫ່ງຊາດ ແບ່ງ
ຄວາມຮັບຜິດຊອບໃຫ້ກຳມະການຄະນະປະຈຳສະພາແຫ່ງຊາດ, ກຳມາທິການຂອງສະພາ
ແຫ່ງຊາດ, ຄະນະສະມາຊິກສະພາແຫ່ງຊາດ ເພື່ອຈັດຕັ້ງປະຕິບັດ ແລ້ວລາຍງານໃຫ້ຄະນະ
ປະຈຳສະພາແຫ່ງຊາດຊາບ ເພື່ອມີວິທີການ ແລະມາດຕະການແກ້ໄຂຢ່າງເໝາະສົມ ແລະ
ທັນເວລາ.

ມາດຕາ 21. ການພິຈາລະນາການລາຍງານ

ໃນລະຫວ່າງສອງກອງປະຊຸມສະໄໝສາມັນຂອງສະພາແຫ່ງຊາດ, ຄະນະປະຈຳສະ
ພາແຫ່ງຊາດພິຈາລະນາການລາຍງານວຽກງານຂອງລັດຖະບານ, ປະທານສານປະຊາຊົນສູງ
ສຸດ, ໄອຍະການປະຊາຊົນສູງສຸດ, ເຈົ້າແຂວງ, ເຈົ້າຄອງນະຄອນ ແລະຫົວໜ້າເຂດພິເສດ
ລວມທັງບົດລາຍງານ ກ່ຽວກັບການຕິດຕາມກວດກາຂອງກຳມາທິການສະພາແຫ່ງຊາດ ແລະ
ຄະນະສະມາຊິກສະພາແຫ່ງຊາດ; ຖ້າເຫັນວ່າມີຄວາມຈຳເປັນກໍເຊີນອົງການ ຫລືບຸກຄົນ
ເຫລົ່ານັ້ນ ມາໃຫ້ຄວາມກະຈ່າງແຈ້ງ ກ່ຽວກັບບັນຫາໃດໜຶ່ງຕື່ມອີກ.

ກອງປະຊຸມຄະນະປະຈຳສະພາແຫ່ງຊາດ ຮັບຟັງ, ພິຈາລະນາການລາຍງານຕາມ
ຂັ້ນຕອນ ດັ່ງລຸ່ມນີ້:

- ບຸກຄົນ ຫລືການຈັດຕັ້ງທີ່ກ່ຽວຂ້ອງລາຍງານ;

- ຫົວໜ້າກຳມາທິການຂອງສະພາແຫ່ງຊາດ ທີ່ຖືກຕ້ອງມອບໝາຍ ສະເໜີຄວາມເຫັນ;
- ຄະນະປະຈຳສະພາແຫ່ງຊາດ ຄົ້ນຄວ້າ, ມີຄວາມເຫັນ;
- ຜູ້ລາຍງານ ມີສິດຊີ້ແຈງ ອະທິບາຍເພີ່ມເຕີມ;
- ຄະນະປະຈຳສະພາແຫ່ງຊາດ ພິຈາລະນາ, ລົງມະຕິ ກ່ຽວກັບການລາຍງານນັ້ນ.

ມາດຕາ 22. ການຕິດຕາມກວດການິຕິກຳ

ຄະນະປະຈຳສະພາແຫ່ງຊາດ ຊຸກຍູ້ໃຫ້ລັດຖະບານ, ນາຍົກລັດຖະມົນຕີ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ, ສູນກາງແນວລາວສ້າງຊາດ, ອົງການຈັດຕັ້ງມະຫາຊົນຂັ້ນສູນກາງ, ເຈົ້າແຂວງ, ເຈົ້າຄອງນະຄອນ ແລະຫົວໜ້າຂອດພິເສດ ອອກນິຕິກຳ ເພື່ອຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດ ໃຫ້ທັນເວລາ ແລະຕິດຕາມກວດກາ, ພິຈາລະນານິຕິກຳເຫລົ່ານັ້ນ. ກ່ອນຈະພິຈາລະນາຄະນະປະຈຳສະພາແຫ່ງຊາດມອບນິຕິກຳນັ້ນ ໃຫ້ກຳມາທິການຂອງສະພາແຫ່ງຊາດທີ່ກ່ຽວຂ້ອງຄົ້ນຄວ້າ, ກະກຽມປະກອບຄຳເຫັນເສຍກ່ອນ.

ຄະນະປະຈຳສະພາແຫ່ງຊາດ ມີສິດໂຈະການຈັດຕັ້ງປະຕິບັດນິຕິກຳຂອງລັດຖະບານ, ນາຍົກລັດຖະມົນຕີ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ, ສູນກາງແນວລາວສ້າງຊາດ, ອົງການຈັດຕັ້ງມະຫາຊົນຂັ້ນສູນກາງ ບາງສ່ວນ ຫລືທັງໝົດ ທີ່ຂັດກັບລັດຖະທຳມະນູນ, ກົດໝາຍ ຫລືມະຕິຕົກລົງກອງປະຊຸມສະພາແຫ່ງຊາດ ແລ້ວນຳສະເໜີຕໍ່ກອງປະຊຸມສະພາແຫ່ງຊາດ ລົງມະຕິ ກ່ຽວກັບການຍົກເລີກນິຕິກຳນັ້ນ.

ກອງປະຊຸມຄະນະປະຈຳສະພາແຫ່ງຊາດ ພິຈາລະນານິຕິກຳຕ່າງໆ ຕາມຂັ້ນຕອນດັ່ງລຸ່ມນີ້:

- ຫົວໜ້າກຳມາທິການຂອງສະພາແຫ່ງຊາດ ທີ່ກ່ຽວຂ້ອງ ສະເໜີຄຳເຫັນ;
- ຜູ້ທີ່ອອກນິຕິກຳດັ່ງກ່າວ ຊີ້ແຈງ ອະທິບາຍ;
- ຄະນະປະຈຳສະພາແຫ່ງຊາດ ຄົ້ນຄວ້າ, ມີຄຳເຫັນ;
- ຜູ້ທີ່ອອກນິຕິກຳດັ່ງກ່າວ ມີສິດຊີ້ແຈງ ອະທິບາຍເພີ່ມເຕີມ;
- ຄະນະປະຈຳສະພາແຫ່ງຊາດ ພິຈາລະນາ, ລົງມະຕິ ກ່ຽວກັບນິຕິກຳນັ້ນ.

ມາດຕາ 23. ການຕິດຕາມກວດກາການເລືອກຕັ້ງສະມາຊິກສະພາແຫ່ງຊາດ

ຄະນະປະຈຳສະພາແຫ່ງຊາດ ເປັນຜູ້ແຕ່ງຕັ້ງຄະນະກຳມະການເລືອກຕັ້ງລະດັບຊາດ ແລະຕິດຕາມກວດກາການເຄື່ອນໄຫວວຽກງານຂອງຄະນະກຳມະການດັ່ງກ່າວ ເພື່ອເຮັດໃຫ້ການເລືອກຕັ້ງໄດ້ດຳເນີນໄປຢ່າງມີປະຊາທິປະໄຕ, ຖືກຕ້ອງຕາມກົດໝາຍວ່າດ້ວຍການເລືອກຕັ້ງສະມາຊິກສະພາແຫ່ງຊາດ ແລະກົດໝາຍອື່ນໆ.

ມາດຕາ 24. ການຕິດຕາມກວດກາ ກ່ຽວກັບການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ
ຄະນະປະຈຳສະພາແຫ່ງຊາດ ຕິດຕາມກວດກາລັດຖະບານ, ສານປະຊາຊົນສູງສຸດ, ອົງການໄອຍະການປະຊາຊົນສູງສຸດ, ຫ້ອງວ່າການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດໃນການປະຕິບັດລະບຽບກົດໝາຍ ກ່ຽວກັບການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ.

ຜ່ານການຕິດຕາມກວດກາ ຖ້າເຫັນວ່າການຈັດຕັ້ງ ແລະບຸກຄົນ ມີການລະເມີດລະບຽບກົດໝາຍ, ກໍ່ຄວາມເສຍຫາຍຕໍ່ຜົນປະໂຫຍດຂອງຊາດ, ສິດ ແລະຜົນປະໂຫຍດອັນຊອບທຳຂອງການຈັດຕັ້ງ ຫລືບຸກຄົນອື່ນນັ້ນ ຄະນະປະຈຳສະພາແຫ່ງຊາດຈະສະເໜີໃຫ້ການຈັດຕັ້ງ ຫລືບຸກຄົນທີ່ມີສິດ, ໜ້າທີ່ ທີ່ກ່ຽວຂ້ອງນຳໃຊ້ມາດຕະການ ເພື່ອຢຸດຕິການລະເມີດນັ້ນໂດຍທັນທີ ພ້ອມກັນນັ້ນກໍ່ສະເໜີໃຫ້ພິຈາລະນາການປະຕິບັດວິໄນ ຫລືນນຳໃຊ້ມາດຕະການອື່ນ ຕາມລະບຽບກົດໝາຍຕໍ່ຜູ້ທີ່ກະທຳຜິດດັ່ງກ່າວ ລວມທັງໃຫ້ໃຊ້ແທນຄ່າເສຍຫາຍທີ່ຜູ້ກ່ຽວໄດ້ກໍ່ຂຶ້ນ. ຖ້າການຈັດຕັ້ງ ຫລືບຸກຄົນທີ່ມີສິດ, ໜ້າທີ່ ທີ່ກ່ຽວຂ້ອງນັ້ນ ຫາກແກ້ໄຂບໍ່ເໝາະສົມ ແລ້ວ ຄະນະປະຈຳສະພາແຫ່ງຊາດຈະສະເໜີໃຫ້ການຈັດຕັ້ງ ຫລືບຸກຄົນທີ່ມີສິດ, ໜ້າທີ່ຂຶ້ນເທິງຖັດນັ້ນ ພິຈາລະນາ ກ່ຽວກັບການແກ້ໄຂ. ການຈັດຕັ້ງ ຫລືບຸກຄົນທີ່ມີສິດ, ໜ້າທີ່ ທີ່ກ່ຽວຂ້ອງຕ້ອງປະຕິບັດຢ່າງເຂັ້ມງວດ ຕາມຄຳສະເໜີຂອງຄະນະປະຈຳສະພາແຫ່ງຊາດ ພາຍໃນກຳນົດ ສາມສິບວັນ ນັບແຕ່ວັນໄດ້ຮັບຄຳສະເໜີໃຫ້ແກ້ໄຂເປັນຕົ້ນໄປ ແລະຕ້ອງລາຍງານໃຫ້ຄະນະປະຈຳສະພາແຫ່ງຊາດຊາບ ກ່ຽວກັບການແກ້ໄຂ.

ມາດຕາ 25. ການແຕ່ງຕັ້ງຄະນະສະເພາະກິດ

ຄະນະປະຈຳສະພາແຫ່ງຊາດ ແຕ່ງຕັ້ງຄະນະສະເພາະກິດຂອງຕົນຂຶ້ນ ເພື່ອຕິດຕາມກວດກາລະອຽດບັນຫາໃດໜຶ່ງທີ່ເຫັນວ່າມີຄວາມຈຳເປັນ ຕາມການສະເໜີຂອງກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ, ສະມາຊິກສະພາແຫ່ງຊາດ, ສູນກາງແນວລາວສ້າງຊາດ, ອົງການຈັດຕັ້ງມະຫາຊົນຂັ້ນສູນກາງ ຫລືອົງການຈັດຕັ້ງສັງຄົມ.

ໃນມະຕິຕົກລົງແຕ່ງຕັ້ງຂອງຄະນະປະຈຳສະພາແຫ່ງຊາດນັ້ນ ຕ້ອງກຳນົດລະອຽດເນື້ອໃນ, ສິດ, ໜ້າທີ່ ລວມທັງໂຄງປະກອບບຸກຄະລາກອນຂອງຄະນະສະເພາະກິດຕາມທີ່ໄດ້ກຳນົດໄວ້ໃນມາດຕາ 16 ຂອງກົດໝາຍສະບັບນີ້ ແລະເປົ້າໝາຍຂອງການຕິດຕາມກວດກາ ແລ້ວສົ່ງມະຕິຕົກລົງແຕ່ງຕັ້ງດັ່ງກ່າວໃຫ້ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ແລະອົງການທີ່ກ່ຽວຂ້ອງຊາບລ່ວງໜ້າ ເຈັດວັນ ກ່ອນຈະດຳເນີນການຕິດຕາມກວດກາ.

ໃນເວລາຕິດຕາມກວດການັ້ນຄະນະສະເພາະກິດມີສິດ ແລະໜ້າທີ່ດັ່ງນີ້:

- ສະເໜີໃຫ້ການຈັດຕັ້ງ, ບຸກຄົນທີ່ຖືກຕິດຕາມກວດກາ ລາຍງານເປັນລາຍລັກອັກສອນ, ສະໜອງຂໍ້ມູນ, ເອກະສານຕ່າງໆທີ່ກ່ຽວຂ້ອງກັບເນື້ອໃນຕິດຕາມກວດກາ, ຂີ້ແຈງ, ອະທິບາຍບັນຫາທີ່ຄະນະສະເພາະກິດມີຄວາມສົນໃຈ;

- ພິຈາລະນາ, ຕີລາຄາບົດລາຍງານ, ຂໍ້ມູນ, ເອກະສານຕ່າງໆຂອງຜູ້ຖືກຕິດຕາມກວດກາ;
- ເມື່ອພົບເຫັນການຈັດຕັ້ງ ຫຼືບຸກຄົນ ມີການລະເມີດລະບຽບກົດໝາຍ, ກໍ່ຄວາມເສຍຫາຍຕໍ່ຜົນປະໂຫຍດຂອງຊາດ, ສິດ ແລະຜົນປະໂຫຍດອັນຊອບທຳຂອງການຈັດຕັ້ງ ຫຼືບຸກຄົນນັ້ນ ຄະນະສະເພາະກິດ ມີສິດໃຫ້ຄຳແນະນຳແກ້ຜູ້ຖືກຕິດຕາມກວດກາ ກ່ຽວກັບການແກ້ໄຂ ແລະສະເໜີຄະນະປະຈຳສະພາແຫ່ງຊາດ ເພື່ອທວງໃຫ້ການຈັດຕັ້ງ ຫຼືບຸກຄົນດັ່ງກ່າວນັ້ນ ຢຸດຕິການລະເມີດລະບຽບກົດໝາຍ ແລະຟື້ນຟູສິດ, ຜົນປະໂຫຍດຂອງຊາດ, ສິດ ແລະຜົນປະໂຫຍດອັນຊອບທຳຂອງການຈັດຕັ້ງ ແລະບຸກຄົນທີ່ຖືກລະເມີດ ແລະທວງໃຫ້ການຈັດຕັ້ງ, ບຸກຄົນທີ່ມີສິດ, ໜ້າທີ່ ທີ່ກ່ຽວຂ້ອງພິຈາລະນາການປະຕິບັດວິໄນ ແລະໃຊ້ມາດຕາການອື່ນຕາມລະບຽບກົດໝາຍ ຕໍ່ຜູ້ທີ່ລະເມີດ;
- ປະຕິບັດໃຫ້ຖືກຕ້ອງຕາມເນື້ອໃນ, ສິດ, ໜ້າທີ່ຕິດຕາມກວດກາທີ່ບົ່ງໄວ້ໃນມະຕິຕົກລົງວ່າດ້ວຍການແຕ່ງຕັ້ງຄະນະສະເພາະກິດ;
- ຄະນະສະເພາະກິດ ຕ້ອງສົ່ງບົດລາຍງານກ່ຽວກັບຜົນຂອງການຕິດຕາມກວດກາ ໃຫ້ຄະນະປະຈຳສະພາແຫ່ງຊາດ ພາຍໃນກຳນົດ ສິບວັນ ນັບແຕ່ວັນສິ້ນສຸດການຕິດຕາມກວດກາເປັນຕົ້ນໄປ.

ມາດຕາ 26. ການພິຈາລະນາການລາຍງານຂອງຄະນະສະເພາະກິດ

ຄະນະປະຈຳສະພາແຫ່ງຊາດ ພິຈາລະນາການລາຍງານຂອງຄະນະສະເພາະກິດ ຕາມຂັ້ນຕອນດັ່ງລຸ່ມນີ້:

- ຫົວໜ້າຄະນະສະເພາະກິດລາຍງານ;
- ການຈັດຕັ້ງ ຫຼືບຸກຄົນ ທີ່ຖືກຕິດຕາມກວດກາ ຊື້ແຈງ ອະທິບາຍ;
- ຕົວແທນຂອງການຈັດຕັ້ງທີ່ຖືກເຊີນ ເຂົ້າຮ່ວມກອງປະຊຸມມີຄຳເຫັນ;
- ກອງປະຊຸມຄະນະປະຈຳສະພາແຫ່ງຊາດຄົ້ນຄ້ວາ, ພິຈາລະນາ;
- ການຈັດຕັ້ງ ຫຼືບຸກຄົນທີ່ຖືກຕິດຕາມກວດກາ ມີສິດຊື້ແຈງ ອະທິບາຍເພີ່ມເຕີມ;
- ຄະນະປະຈຳສະພາແຫ່ງຊາດ ລົງມະຕິກ່ຽວກັບບັນຫາທີ່ຖືກຕິດຕາມກວດກາ.

ມາດຕາ 27. ການພິຈາລະນາ, ແກ້ໄຂຜົນຂອງການຕິດຕາມກວດກາ

ຄະນະປະຈຳສະພາແຫ່ງຊາດ ມີສິດແກ້ໄຂຜົນຂອງການຕິດຕາມກວດກາດັ່ງຕໍ່ໄປນີ້:

1. ທວງໃຫ້ການຈັດຕັ້ງ ຫຼືບຸກຄົນທີ່ມີສິດ, ໜ້າທີ່ກ່ຽວຂ້ອງ ຢຸດຕິການລະເມີດລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ແຜນພັດທະນາເສດຖະກິດ-ສັງຄົມ ຫຼືແຜນງົບປະມານແຫ່ງລັດ ໂດຍທັນທີ ແລະຄົ້ນຄວ້າປະຕິບັດວິໄນ ຫຼືນຳໃຊ້ມາດຕະການອື່ນຕາມລະບຽບກົດໝາຍຕໍ່ຜູ້ທີ່ລະ

ເມັດ, ພ້ອມກັນນັ້ນກໍໃຫ້ຜູ້ລະເມັດພື້ນພູຜົນປະໂຫຍດຂອງຊາດ ຫລືສິດ, ຜົນປະໂຫຍດອັນຊອບທຳຂອງການຈັດຕັ້ງ ຫລືບຸກຄົນທີ່ຖືກລະເມັດ;

2. ໂຈະການປະຕິບັດນິຕິກຳຂອງລັດຖະບານ, ນາຍົກລັດຖະມົນຕີ, ລັດຖະມົນຕີ, ຫົວໜ້າອົງການທຽບເທົ່າກະຊວງ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ ທີ່ຂັດກັບລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ ຫລືຂອງຄະນະປະຈຳສະພາແຫ່ງຊາດ ແລ້ວລາຍງານໃຫ້ກອງປະຊຸມສະພາແຫ່ງຊາດ ພິຈາລະນາ, ຕົກລົງ ກ່ຽວກັບການຍົກເລີກນິຕິກຳນັ້ນ;
3. ລົງມະຕິ ກ່ຽວກັບການໃຫ້ຄວາມກະຈ່າງແຈ້ງບັນຫາໃດໜຶ່ງຂອງການຈັດຕັ້ງ ຫລືບຸກຄົນ ທີ່ຄະນະປະຈຳສະພາແຫ່ງຊາດ ເຊີນມາຊີ້ແຈ້ງ, ອະທິບາຍ;
4. ສະເໜີໃຫ້ກອງປະຊຸມສະພາແຫ່ງຊາດ ລົງມະຕິປົດຕຳແໜ່ງ ຫລືບໍ່ໄວ້ວາງໃຈຕໍ່ຜູ້ທີ່ດຳລົງຕຳແໜ່ງ ຊຶ່ງກອງປະຊຸມສະພາແຫ່ງຊາດ ເປັນຜູ້ເລືອກຕັ້ງ ຫລືຮັບຮອງ.

ໝວດທີ III

ການຕິດຕາມກວດກາ

ຂອງກຳມາທິການ ຂອງສະພາແຫ່ງຊາດ

ມາດຕາ 28. ເນື້ອໃນຕິດຕາມກວດກາຂອງກຳມາທິການ

ການຕິດຕາມກວດກາຂອງກຳມາທິການຂອງສະພາແຫ່ງຊາດ ມີເນື້ອໃນດັ່ງນີ້:

1. ບົດລາຍງານ ກ່ຽວກັບການຈັດຕັ້ງປະຕິບັດລັດຖະທຳມະນູນ, ກົດໝາຍ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດຂອງກະຊວງ, ອົງການທຽບເທົ່າກະຊວງ, ປະທານສານປະຊາຊົນຂັ້ນອຸທອນ, ປະທານສານທະຫານຂັ້ນສູງ ແລະປະທານສານທະຫານພາກ, ໄອຍະການປະຊາຊົນຂັ້ນອຸທອນ, ໄອຍະການທະຫານຂັ້ນສູງ ແລະໄອຍະການທະຫານພາກ ແລະຄົ້ນຄວ້າບົດລາຍງານອື່ນໆ ຕາມການມອບໝາຍຂອງຄະນະປະຈຳສະພາແຫ່ງຊາດເຊັ່ນ: ບົດລາຍງານການເຄື່ອນໄຫວວຽກງານຂອງລັດຖະບານ, ສານປະຊາຊົນສູງສຸດ, ອົງການໄອຍະການປະຊາຊົນສູງສຸດ;

ນອກຈາກການຕິດຕາມບົດລາຍງານແລ້ວ ກຳມາທິການຂອງສະພາແຫ່ງຊາດ ຍັງມີສິດເຊີນອົງການ ຫລືບຸກຄົນທີ່ກ່ຽວຂ້ອງ ມາລາຍງານບັນຫາໃດໜຶ່ງທີ່ຕົນມີຄວາມສົນໃຈ;

2. ນິຕິກຳຂອງລັດຖະມົນຕີ, ຫົວໜ້າອົງການທຽບເທົ່າກະຊວງ, ປະທານສານປະຊາຊົນຂັ້ນອຸທອນ, ປະທານສານທະຫານຂັ້ນສູງ ແລະປະທານສານທະຫານພາກ, ໄອຍະການປະຊາຊົນຂັ້ນອຸທອນ, ໄອຍະການທະຫານຂັ້ນສູງ ແລະໄອຍະການທະຫານພາກ ກ່ຽວກັບການຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ມະຕິຕົກລົງຂອງຄະນະປະຈຳສະພາແຫ່ງຊາດ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດ; ຄົ້ນຄວ້ານິຕິກຳຂອງລັດຖະບານ, ນາຍົກລັດຖະມົນຕີ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດ, ເຈົ້າແຂວງ, ເຈົ້າຄອງນະຄອນ ແລະຫົວໜ້າເຂດພິເສດ ຕາມການມອບໝາຍຂອງຄະນະປະຈຳສະພາແຫ່ງຊາດ;
ການຕິດຕາມກວດການິຕິກຳຂອງສານປະຊາຊົນ ແລະໄອຍະການປະຊາຊົນນັ້ນ ແມ່ນນິຕິກຳທີ່ບໍ່ກ່ຽວຂ້ອງກັບການດຳເນີນຄະດີ;
3. ບົດລາຍງານຂອງໜ່ວຍງານສະເພາະກິດ.

ມາດຕາ 29. ການສ້າງແຜນການຕິດຕາມກວດກາຂອງກຳມາທິການ

ກຳມາທິການຂອງສະພາແຫ່ງຊາດ ສ້າງແຜນການຕິດຕາມກວດກາຂອງຕົນ ເປັນແຕ່ລະໄລຍະ ໂດຍອີງຕາມແຜນການຕິດຕາມກວດກາຂອງກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ ແລະຄຳສະເໜີຂອງສະມາຊິກສະພາແຫ່ງຊາດ ໃນກຳມາທິການ. ພາຍຫຼັງແຜນການໄດ້ຮັບຮອງເອົາແລ້ວ ກຳມາທິການຕ້ອງແບ່ງຄວາມຮັບຜິດຊອບໃຫ້ສະມາຊິກສະພາແຫ່ງຊາດ ຢູ່ໃນກຳມາທິການຂອງຕົນ ເພື່ອຈັດຕັ້ງປະຕິບັດ.

ມາດຕາ 30. ການພິຈາລະນາບົດລາຍງານຂອງພາກສ່ວນຕ່າງໆ

ກຳມາທິການຂອງສະພາແຫ່ງຊາດ ພິຈາລະນາບົດລາຍງານຂອງພາກສ່ວນຕ່າງໆ ຕາມຂັ້ນຕອນດັ່ງນີ້:

1. ຄົ້ນຄວ້າ, ພິຈາລະນາບົດລາຍງານຂອງລັດຖະມົນຕີ, ຫົວໜ້າອົງການທຽບເທົ່າກະຊວງ, ປະທານສານຂັ້ນອຸທອນ, ປະທານສານທະຫານຂັ້ນສູງ, ປະທານສານທະຫານພາກ, ໄອຍະການປະຊາຊົນຂັ້ນອຸທອນ, ໄອຍະການທະຫານຂັ້ນສູງ ແລະໄອຍະການທະຫານພາກ; ຖ້າເຫັນວ່າມີຄວາມຈຳເປັນ ກໍເຊີນອົງການ ຫລືບຸກຄົນເຫລົ່ານັ້ນ ມາໃຫ້ຄວາມກະຈ່າງແຈ້ງ ກ່ຽວກັບບັນຫາໃດໜຶ່ງ;
ຖ້າເຫັນວ່າ ການຈັດຕັ້ງ ຫລືບຸກຄົນມີການລະເມີດລະບຽບກົດໝາຍແລ້ວ ກຳມາທິການຂອງສະພາແຫ່ງຊາດ ມີສິດສະເໜີໃຫ້ການຈັດຕັ້ງ ຫລືບຸກຄົນທີ່ມີສິດໜ້າທີ່ກ່ຽວຂ້ອງແກ້ໄຂ ແລະແຈ້ງໃຫ້ກຳມາທິການຂອງສະພາແຫ່ງຊາດ ຊາບພາຍໃນກຳນົດ ສາມສິບວັນ ນັບແຕ່ວັນໄດ້ຮັບຄຳສະເໜີເປັນຕົ້ນໄປ. ຖ້າຫາກບໍ່

ມີການແກ້ໄຂ ຫຼືແກ້ຂບໍ່ເໝາະສົມ ກໍລາຍງານໃຫ້ຄະນະປະຈຳສະພາແຫ່ງຊາດ ພິຈາລະນາແກ້ໄຂ;

2. ຄົ້ນຄວ້າ, ພິຈາລະນາບົດລາຍງານຂອງລັດຖະບານ, ນາຍົກລັດຖະມົນຕີ, ລັດຖະມົນຕີ, ຫົວໜ້າອົງການທຽບເທົ່າກະຊວງ, ສານປະຊາຊົນສູງສຸດ, ໄອຍະການປະຊາຊົນສູງສຸດ, ເຈົ້າແຂວງ, ເຈົ້າຄອງນະຄອນ ແລະຫົວໜ້າເຂດພິເສດ ຕາມການມອບໝາຍຂອງຄະນະປະຈຳສະພາແຫ່ງຊາດ;
3. ລາຍງານຜົນຂອງການຄົ້ນຄວ້າ, ພິຈາລະນາດັ່ງກ່າວເທິງນີ້ ໃຫ້ຄະນະປະຈຳສະພາແຫ່ງຊາດ ແລະກອງປະຊຸມສະພາແຫ່ງຊາດ.

ມາດຕາ 31. ການຕິດຕາມກວດການິຕິກຳຕ່າງໆ

ກຳມາທິການຂອງສະພາແຫ່ງຊາດ ຕິດຕາມກວດການິຕິກຳຕ່າງໆ ໂດຍຜ່ານການເຄື່ອນໄຫວຂອງຕົນດັ່ງນີ້:

1. ຊຸກຍູ້ ລັດຖະມົນຕີ, ຫົວໜ້າອົງການທຽບເທົ່າກະຊວງ, ປະທານສານຂັ້ນອຸທອນ, ປະທານສານທະຫານຂັ້ນສູງ, ປະທານສານທະຫານພາກ, ໄອຍະການປະຊາຊົນຂັ້ນອຸທອນ, ໄອຍະການທະຫານຂັ້ນສູງ ແລະໄອຍະການທະຫານພາກ, ສູນກາງແນວລາວສ້າງຊາດ ແລະອົງການຈັດຕັ້ງມະຫາຊົນຂັ້ນສູນກາງ ອອກນິຕິກຳຕ່າງໆ ເພື່ອຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ຂອງຄະນະປະຈຳສະພາແຫ່ງຊາດໃຫ້ທັນເວລາ; ລວມທັງຕິດຕາມກວດການິຕິກຳດັ່ງກ່າວ;
2. ຄົ້ນຄວ້າ, ພິຈາລະນາ, ປະກອບຄຳເຫັນຕໍ່ນິຕິກຳຕ່າງໆຂອງພາກສ່ວນທີ່ກ່ຽວຂ້ອງ ຕາມການມອບໝາຍຂອງຄະນະປະຈຳສະພາແຫ່ງຊາດ;
3. ໃນກໍລະນີທີ່ເຫັນວ່ານິຕິກຳຕ່າງໆຂອງພາກສ່ວນທີ່ກ່ຽວຂ້ອງທີ່ປະກາດໃຊ້ໄປແລ້ວນັ້ນ ຫາກຂັດກັບລັດຖະທຳມະນູນ, ກົດໝາຍ, ມະຕິຕົກລົງຂອງກອງປະຊຸມສະພາແຫ່ງຊາດ, ຂອງຄະນະປະຈຳສະພາແຫ່ງຊາດ ກຳມາທິການຂອງສະພາແຫ່ງຊາດ ມີສິດສະເໜີໃຫ້ການຈັດຕັ້ງ, ບຸກຄົນທີ່ມີສິດ, ໜ້າທີ່ພິຈາລະນາປ່ຽນແປງ, ໂຈະການປະຕິບັດ ຫລືຍົກເລີກບາງສ່ວນ ຫລືທັງໝົດນິຕິກຳນັ້ນ. ພາຍໃນກຳນົດ ສາມສິບວັນ ນັບແຕ່ວັນໄດ້ຮັບຄຳສະເໜີເປັນຕົ້ນໄປ ການຈັດຕັ້ງ ຫລືບຸກຄົນທີ່ກ່ຽວຂ້ອງ ຕ້ອງແຈ້ງໃຫ້ກຳມາທິການຂອງສະພາແຫ່ງຊາດຊາບ ກ່ຽວກັບການແກ້ໄຂ; ຖ້າບໍ່ມີການແກ້ໄຂ ຫລືການແກ້ໄຂຫາກບໍ່ເໝາະສົມແລ້ວ ກຳມາທິການກໍຈະສະເໜີຕໍ່ຄະນະປະຈຳສະພາແຫ່ງຊາດ ເພື່ອພິຈາລະນາ, ແກ້ໄຂຕາມມາດຕາ 22 ຂອງກົດໝາຍສະບັບນີ້.

ມາດຕາ 32. ການແຕ່ງຕັ້ງໜ່ວຍງານສະເພາະກິດ

ເມື່ອມີຄວາມຈຳເປັນ ກຳມາທິການຂອງສະພາແຫ່ງຊາດແຕ່ງຕັ້ງໜ່ວຍງານສະເພາະກິດຂຶ້ນ ຕາມຄຳເຫັນຂອງຕົນ ໂດຍໄດ້ຮັບການເຫັນດີ ຫລືການມອບໝາຍຂອງຄະນະປະຈຳສະພາແຫ່ງຊາດ ເພື່ອຕິດຕາມກວດກາລະອຽດບັນຫາໃດໜຶ່ງ.

ໃນມະຕິຕົກລົງແຕ່ງຕັ້ງຂອງກຳມາທິການຂອງສະພາແຫ່ງຊາດນັ້ນ ຕ້ອງກຳນົດເນື້ອໃນ, ສິດ, ໜ້າທີ່ ລວມທັງໂຄງປະກອບບຸກຄະລາກອນຂອງໜ່ວຍງານສະເພາະກິດດັ່ງກ່າວ ຕາມທີ່ໄດ້ກຳນົດໄວ້ໃນມາດຕາ 16 ຂອງກົດໝາຍສະບັບນີ້ ແລະເປົ້າໝາຍຂອງການຕິດຕາມກວດກາ ແລ້ວແຈ້ງໃຫ້ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ແລະອົງການທີ່ກ່ຽວຂ້ອງ ຊາບລ່ວງໜ້າ ເຈັດວັນ ກ່ອນຈະດຳເນີນການຕິດຕາມກວດກາ.

ໃນເວລາຕິດຕາມກວດການັ້ນ ໜ່ວຍງານສະເພາະກິດມີສິດ ແລະໜ້າທີ່ດັ່ງນີ້:

- ສະເໜີໃຫ້ການຈັດຕັ້ງ ຫລືບຸກຄົນທີ່ຖືກຕິດຕາມກວດກາລາຍງານ, ສະໜອງຂໍ້ມູນ, ເອກະສານຕ່າງໆທີ່ກ່ຽວຂ້ອງກັບເນື້ອໃນຕິດຕາມກວດກາ, ຊີ້ແຈ້ງ, ອະທິບາຍບັນຫາທີ່ໜ່ວຍງານສະເພາະກິດ ມີຄວາມສົນໃຈ;
- ພິຈາລະນາ, ຕີລາຄາບົດລາຍງານ, ຂໍ້ມູນ, ເອກະສານຕ່າງໆຂອງຜູ້ຖືກຕິດຕາມກວດກາ;
- ເມື່ອພົບເຫັນການຈັດຕັ້ງ ຫລືບຸກຄົນມີການລະເມີດລະບຽບກົດໝາຍ ມີສິດໃຫ້ຄຳແນະນຳແກ້ຜູ້ຖືກຕິດຕາມກວດກາ ກ່ຽວກັບການແກ້ໄຂ ແລ້ວລາຍງານໃຫ້ກຳມາທິການຂອງສະພາແຫ່ງຊາດຊາບ ເພື່ອພິຈາລະນາ;
- ປະຕິບັດໃຫ້ຖືກຕ້ອງຕາມເນື້ອໃນ, ສິດ, ໜ້າທີ່ຂອງການຕິດຕາມກວດກາທີ່ໄດ້ກຳນົດໄວ້ໃນມະຕິຕົກລົງແຕ່ງຕັ້ງໜ່ວຍງານສະເພາະກິດ;
- ສົ່ງບົດລາຍງານ ກ່ຽວກັບຜົນຂອງການຕິດຕາມກວດກາໃຫ້ກຳມາທິການຂອງສະພາແຫ່ງຊາດພາຍໃນກຳນົດ ສິບວັນ ນັບແຕ່ວັນສິ້ນສຸດການຕິດຕາມກວດກາ ເປັນຕົ້ນໄປ.

ມາດຕາ 33. ການພິຈາລະນາ ແລະແກ້ໄຂຜົນຂອງການຕິດຕາມກວດກາ

ກຳມາທິການຂອງສະພາແຫ່ງຊາດ ເປີດກອງປະຊຸມຂອງຕົນຂຶ້ນ ເພື່ອຄົ້ນຄວ້າພິຈາລະນາບົດລາຍງານຂອງໜ່ວຍງານສະເພາະກິດ ຕາມຂັ້ນຕອນດັ່ງນີ້:

- ຫົວໜ້າໜ່ວຍງານ ສະເໜີບົດລາຍງານ;
- ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ຊີ້ແຈ້ງ, ອະທິບາຍ;
- ກອງປະຊຸມຄົ້ນຄວ້າ, ປະກອບຄຳເຫັນ;
- ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ມີສິດຊີ້ແຈ້ງ, ອະທິບາຍເພີ່ມເຕີມ;

- ປະທານກອງປະຊຸມສະຫຼຸບ, ສະມາຊິກສະພາແຫ່ງຊາດ ຢູ່ໃນກຳມາທິການທີ່ເຂົ້າຮ່ວມກອງປະຊຸມລົງມະຕິ ຖ້າເຫັນວ່າຈຳເປັນ.

ຜ່ານການຕິດຕາມກວດກາທົ່ວໄປ ຖ້າເຫັນວ່າມີການຈັດຕັ້ງ ຫຼື ຫຼີ້ນຖານ ຫາກໄດ້ລະເມີດລະບຽບກົດໝາຍແລ້ວ ກຳມາທິການຈະພິຈາລະນາແກ້ໄຂຕາມທີ່ໄດ້ກຳນົດໄວ້ໃນມາດຕາ 30 ແລະມາດຕາ 31 ຂອງກົດໝາຍສະບັບນີ້ ຫຼື ລາຍງານໃຫ້ຄະນະປະຈຳສະພາແຫ່ງຊາດ ເພື່ອມີມາດຕະການ ແລະວິທີການແກ້ໄຂ ຖ້າວ່າບັນຫາດັ່ງກ່າວ ຫາກຢູ່ເໜືອຂອບເຂດສິດ, ໜ້າທີ່ຂອງຕົນ.

ໃນກໍລະນີຜູ້ທີ່ຢູ່ໃນຕຳແໜ່ງ ຊຶ່ງກອງປະຊຸມສະພາແຫ່ງຊາດເປັນຜູ້ແຕ່ງຕັ້ງ ຫຼື ຮອງເອົາມີການລະເມີດລະບຽບກົດໝາຍຢ່າງຮ້າຍແຮງ ຊຶ່ງກໍ່ຄວາມເສຍຫາຍໃຫ້ແກ່ຜົນປະໂຫຍດຂອງຊາດ, ສິດ ແລະຜົນປະໂຫຍດອັນຊອບທຳຂອງການຈັດຕັ້ງ ຫຼື ຫຼີ້ນຖານນັ້ນ ກຳມາທິການຂອງສະພາແຫ່ງຊາດ ມີສິດສະເໜີຕໍ່ຄະນະປະຈຳສະພາແຫ່ງຊາດ ເພື່ອພິຈາລະນາ ນຳສະເໜີຕໍ່ກອງປະຊຸມສະພາແຫ່ງຊາດ ລົງມະຕິປົດຕຳແໜ່ງ ຫຼື ບໍ່ໄວ້ວາງໃຈ.

ໝວດທີ IV

ການຕິດຕາມກວດກາ

ຂອງຄະນະສະມາຊິກສະພາແຫ່ງຊາດ ຢູ່ເຂດເລືອກຕັ້ງ

ມາດຕາ 34. ເນື້ອໃນການຕິດຕາມກວດກາ

ການຕິດຕາມກວດກາຂອງຄະນະສະມາຊິກສະພາແຫ່ງຊາດ ມີເນື້ອໃນດັ່ງນີ້:

1. ບົດລາຍງານຂອງອົງການປົກຄອງຂັ້ນແຂວງ, ປະທານສານປະຊາຊົນຂັ້ນແຂວງ, ປະທານສານປະຊາຊົນຂັ້ນເມືອງ, ໄອຍະການປະຊາຊົນຂັ້ນແຂວງ, ໄອຍະການປະຊາຊົນຂັ້ນເມືອງ ກ່ຽວກັບການຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິຕົກລົງຂອງສະພາແຫ່ງຊາດ, ຄະນະປະຈຳສະພາແຫ່ງຊາດ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດ ໃນປີຜ່ານມາ ແລະແຜນການວຽກງານໃນປີຕໍ່ໄປ ກໍ່ຄືການປະຕິບັດມະຕິຄຳສັ່ງຂອງຂັ້ນເທິງຢູ່ໃນທ້ອງຖິ່ນຂອງຕົນ;
2. ການໃຫ້ຄວາມກະຈ່າງແຈ້ງຂອງອົງການປົກຄອງແຂວງ, ຫົວໜ້າພະແນກການຂັ້ນແຂວງ, ເຈົ້າເມືອງ, ຫົວໜ້າເທດສະບານ, ນາຍບ້ານ, ປະທານສານປະຊາຊົນຂັ້ນແຂວງ, ປະທານສານປະຊາຊົນຂັ້ນເມືອງ, ໄອຍະການປະຊາຊົນຂັ້ນແຂວງ ຫຼື ໄອຍະການປະຊາຊົນຂັ້ນເມືອງ ກ່ຽວກັບບັນຫາໃດໜຶ່ງ ທີ່ຄະນະສະມາຊິກສະພາແຫ່ງຊາດ ມີຄວາມສົນໃຈ;

3. ນິຕິກຳຂອງຫົວໜ້າພະແນກການຂັ້ນແຂວງ, ເຈົ້າເມືອງ, ຫົວໜ້າເທດສະບານ, ນາຍບ້ານ ລວມທັງນິຕິກຳຂອງປະທານສານປະຊາຊົນຂັ້ນແຂວງ, ປະທານສານປະຊາຊົນຂັ້ນເມືອງ, ໄອຍະການປະຊາຊົນຂັ້ນແຂວງ, ໄອຍະການປະຊາຊົນຂັ້ນເມືອງ ຊຶ່ງບໍ່ກ່ຽວກັບການດຳເນີນຄະດີ;
4. ການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນຢູ່ເຂດເລືອກຕັ້ງຂອງຕົນ;
5. ເມື່ອຈຳເປັນກຳຈັດຕັ້ງໜ່ວຍງານສະເພາະກິດ ຫລືມອບໝາຍໃຫ້ສະມາຊິກສະພາແຫ່ງຊາດ ລົງເກັບກຳຂໍ້ມູນ ກ່ຽວກັບບັນຫາໃດໜຶ່ງຢູ່ທ້ອງຖິ່ນຂອງຕົນ.

ມາດຕາ 35. ການສ້າງແຜນການຕິດຕາມກວດກາ

ຄະນະສະມາຊິກສະພາແຫ່ງຊາດ ສ້າງແຜນການຕິດຕາມກວດກາຂອງຕົນ ປະຈຳ ຫົກເດືອນ ແລະໜຶ່ງປີຂຶ້ນ ໂດຍອີງຕາມແຜນການຕິດຕາມກວດກາຂອງກອງປະຊຸມສະພາ ແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ ແລະສະພາບ ການຕົວຈິງຂອງທ້ອງຖິ່ນ, ຕາມການສະເໜີຂອງແນວລາວສ້າງຊາດ, ອົງການຈັດຕັ້ງມະຫາ ຊົນ, ອົງການຈັດຕັ້ງສັງຄົມຂັ້ນທ້ອງຖິ່ນ ແລະຕາມການສະເໜີຂອງຜູ້ທີ່ມີສິດເລືອກຕັ້ງ. ພ້ອມ ກັນນັ້ນກຳລາຍງານແຜນການຂອງຕົນ ໃຫ້ຄະນະປະຈຳສະພາແຫ່ງຊາດ ແລະແຈ້ງໃຫ້ອົງການ ປົກຄອງແຂວງຊາບ.

ມາດຕາ 36. ການພິຈາລະນາບົດລາຍງານຂອງພາກສ່ວນຕ່າງໆ

ຄະນະສະມາຊິກສະພາແຫ່ງຊາດ ສະເໜີໃຫ້ອົງການປົກຄອງຂັ້ນແຂວງ, ປະທານ ສານປະຊາຊົນຂັ້ນແຂວງ, ປະທານສານປະຊາຊົນຂັ້ນເມືອງ, ໄອຍະການປະຊາຊົນຂັ້ນແຂວງ, ໄອຍະການປະຊາຊົນຂັ້ນເມືອງ ສົ່ງບົດລາຍງານ ກ່ຽວກັບການຈັດຕັ້ງປະຕິບັດລັດຖະທຳມະ ນູນ, ກົດໝາຍ, ແຜນພັດທະນາເສດຖະກິດ-ສັງຄົມ ແລະແຜນງົບປະມານແຫ່ງລັດ ມາໃຫ້ຕົນ ເພື່ອຄົ້ນຄວ້າ, ພິຈາລະນາ.

ຄະນະສະມາຊິກສະພາແຫ່ງຊາດ ເປີດກອງປະຊຸມ ເພື່ອຮັບຟັງ, ຄົ້ນຄວ້າ ແລະປະ ກອບຄຳເຫັນຕໍ່ບົດລາຍງານດັ່ງກ່າວ. ຖ້າເຫັນວ່າຍັງມີບັນຫາໃດບັນຫາໜຶ່ງຫາກບໍ່ທັນຈະແຈ້ງ ກໍມີສິດເຊີນການຈັດຕັ້ງ ແລະບຸກຄົນທີ່ກ່ຽວຂ້ອງມາຊີ້ແຈ້ງ, ອະທິບາຍຕໍ່ຄະນະສະມາຊິກສະ ພາແຫ່ງຊາດ.

ຖ້າເຫັນວ່າການຈັດຕັ້ງ ຫລືບຸກຄົນມີການລະເມີດລະບຽບກົດໝາຍແລ້ວ ຄະນະສະ ມາຊິກສະພາແຫ່ງຊາດມີສິດສະເໜີໃຫ້ການຈັດຕັ້ງ ຫລືບຸກຄົນທີ່ມີສິດ, ໜ້າທີ່ ທີ່ກ່ຽວຂ້ອງ ແກ້ໄຂ ແລະແຈ້ງໃຫ້ຄະນະສະມາຊິກສະພາແຫ່ງຊາດຊາບ ພາຍໃນກຳນົດ ສາມສິບວັນ ນັບ ແຕ່ວັນໄດ້ຮັບຄຳສະເໜີເປັນຕົ້ນໄປ. ຖ້າຫາກບໍ່ມີການແກ້ໄຂ ຫລືມີການແກ້ໄຂທີ່ບໍ່ເໝາະສົມ ນັ້ນ ຄະນະສະມາຊິກສະພາແຫ່ງຊາດ ມີສິດສະເໜີໃຫ້ອົງການຈັດຕັ້ງຂັ້ນເທິງຖັດນັ້ນ ພິຈາລະ ນາ ກ່ຽວກັບການແກ້ໄຂ, ພ້ອມທັງລາຍງານໃຫ້ຄະນະປະຈຳສະພາແຫ່ງຊາດຊາບ.

ມາດຕາ 37. ການຕິດຕາມກວດການິຕິກຳຕ່າງໆ

ຄະນະສະມາຊິກສະພາແຫ່ງຊາດ ຕິດຕາມກວດການິຕິກຳຕ່າງໆຂອງພາກສ່ວນທີ່ ກ່ຽວຂ້ອງດັ່ງນີ້:

1. ຊຸກຍູ້ອົງການປົກຄອງຂັ້ນແຂວງ, ຫົວໜ້າພະແນກການຂັ້ນແຂວງ, ເຈົ້າເມືອງ, ຫົວໜ້າເທດສະບານ, ນາຍບ້ານ, ປະທານສານປະຊາຊົນຂັ້ນແຂວງ, ປະທານສານປະຊາຊົນຂັ້ນເມືອງ, ໄອຍະການປະຊາຊົນຂັ້ນແຂວງ, ໄອຍະການປະຊາຊົນຂັ້ນເມືອງ ກ່ຽວກັບການອອກນິຕິກຳຕ່າງໆ ໃນການຈັດຕັ້ງປະຕິບັດລັດຖະທຳມະນູນ, ກົດໝາຍ, ມະຕິ, ຄຳສັ່ງຂອງຂັ້ນເທິງ, ແຜນພັດທະນາເສດຖະກິດ-ສັງຄົມ ແລະ ແຜນງົບປະມານແຫ່ງລັດໃນທ້ອງຖິ່ນຂອງຕົນ, ລວມທັງຕິດຕາມກວດກາຄວາມ ຖືກຕ້ອງຂອງນິຕິກຳດັ່ງກ່າວ;
2. ໃນກໍລະນີທີ່ເຫັນວ່ານິຕິກຳໃດໜຶ່ງ ຫາກຂັດກັບລັດຖະທຳມະນູນ, ກົດໝາຍ, ມະຕິ, ຄຳສັ່ງຂອງຂັ້ນເທິງ ຄະນະສະມາຊິກສະພາແຫ່ງຊາດ ມີສິດສະເໜີໃຫ້ການຈັດຕັ້ງ ຫລືບຸກຄົນທີ່ກ່ຽວຂ້ອງໂຈະການຈັດຕັ້ງປະຕິບັດ ແລະປັບປຸງນິຕິກຳນັ້ນ ແລະລາຍງານໃຫ້ຄະນະສະມາຊິກສະພາແຫ່ງຊາດ ພາຍໃນກຳນົດ ສາມສິບວັນ ນັບແຕ່ວັນໄດ້ຮັບຄຳສະເໜີໃຫ້ແກ້ໄຂ ເປັນຕົ້ນໄປ. ຖ້າຫາກບໍ່ມີການແກ້ໄຂ ຫລືການແກ້ໄຂບໍ່ເໝາະສົມແລ້ວ ຄະນະສະມາຊິກສະພາແຫ່ງຊາດ ມີສິດສະເໜີໃຫ້ອົງການຈັດຕັ້ງຂັ້ນເທິງຖັດນັ້ນ ໃນທ້ອງຖິ່ນຂອງຕົນ ພິຈາລະນາກ່ຽວກັບການແກ້ໄຂ, ພ້ອມທັງລາຍງານໃຫ້ຄະນະປະຈຳສະພາແຫ່ງຊາດ ຊາບ.

ມາດຕາ 38. ການຕິດຕາມກວດກາການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ

ຄະນະສະມາຊິກສະພາແຫ່ງຊາດ ມີສິດ, ໜ້າທີ່ຕິດຕາມກວດກາການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ ໃນເຂດເລືອກຕັ້ງຂອງຕົນດັ່ງນີ້:

- ຕ້ອນຮັບປະຊາຊົນ ແລະຮັບເອົາຄຳສະເໜີ ແລະຄຳຮ້ອງທຸກຂອງປະຊາຊົນ;
- ຄົ້ນຄວ້າ, ເກັບກຳຂໍ້ມູນ ແລະປະສານສົມທົບກັບອົງການປົກຄອງທ້ອງຖິ່ນ ແລະພາກສ່ວນກ່ຽວຂ້ອງອື່ນໆ ເພື່ອມີວິທີການ ແລະມາດຕະການແກ້ໄຂ;
- ສະເໜີໃຫ້ການຈັດຕັ້ງ ຫລືບຸກຄົນທີ່ມີສິດ, ໜ້າທີ່ກ່ຽວຂ້ອງ ດຳເນີນການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນຕາມລະບຽບກົດໝາຍ ແລະແຈ້ງຢ່າງເປັນລາຍລັກອັກສອນ ໃຫ້ຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງຊາບ ກ່ຽວກັບການແກ້ໄຂບັນຫາດັ່ງກ່າວ ພາຍໃນກຳນົດ ສາມສິບວັນ ນັບແຕ່ວັນໄດ້ຮັບຄຳສະເໜີເປັນຕົ້ນໄປ. ຖ້າຫາກບໍ່ມີການແກ້ໄຂ ຫລືມີການແກ້ໄຂທີ່ບໍ່ເໝາະສົມແລ້ວ ຄະນະສະມາຊິກສະພາແຫ່ງຊາດມີສິດສະເໜີໃຫ້ການ

ຈັດຕັ້ງ ຫລືບຸກຄົນມີສິດ, ໜ້າທີ່ ຂຶ້ນເທິງຖັດນັ້ນໃນທ້ອງຖິ່ນຂອງຕົນ ພິຈາລະນາ ແກ້ໄຂ ພ້ອມທັງລາຍງານໃຫ້ຄະນະປະຈຳສະພາແຫ່ງຊາດຊາບ;

ໃນກໍລະນີການແກ້ໄຂບັນຫາ ຫາກເກີນພາລະບົດບາດ, ສິດ, ໜ້າທີ່ຂອງຕົນ ນັ້ນ ໃຫ້ລາຍງານຄະນະປະຈຳສະພາແຫ່ງຊາດ ເພື່ອມີວິທີການ ແລະມາດຕະການ ແກ້ໄຂ.

ມາດຕາ 39. ການແຕ່ງຕັ້ງໜ່ວຍງານສະເພາະກິດ

ເມື່ອມີຄວາມຈຳເປັນ ຄະນະສະມາຊິກສະພາແຫ່ງຊາດ ແຕ່ງຕັ້ງໜ່ວຍງານສະເພາະ ກິດຂຶ້ນຕາມຄວາມເຫັນຂອງຕົນ ຫລືຕາມການມອບໝາຍຂອງຄະນະປະຈຳສະພາແຫ່ງຊາດ ເພື່ອຕິດຕາມກວດກາລະອຽດບັນຫາໃດໜຶ່ງ.

ໃນມະຕິຕົກລົງແຕ່ງຕັ້ງຂອງຄະນະສະມາຊິກສະພາແຫ່ງຊາດນັ້ນ ຕ້ອງກຳນົດເນື້ອໃນ, ສິດ, ໜ້າທີ່ ລວມທັງໂຄງປະກອບບຸກຄະລາກອນຂອງໜ່ວຍງານສະເພາະກິດດັ່ງກ່າວ ຕາມທີ່ ໄດ້ກຳນົດໄວ້ໃນມາດຕາ 16 ຂອງກົດໝາຍສະບັບນີ້ ແລະເປົ້າໝາຍຂອງການຕິດຕາມກວດ ກາ ແລ້ວແຈ້ງໃຫ້ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ແລະອົງການທີ່ກ່ຽວຂ້ອງຊາບ ລ່ວງໜ້າ ເຈັດວັນ ກ່ອນວັນດຳເນີນການຕິດຕາມກວດກາ.

ໃນເວລາຕິດຕາມກວດການັ້ນ ໜ່ວຍງານສະເພາະກິດມີສິດ ແລະໜ້າທີ່ດັ່ງນີ້:

- ສະເໜີໃຫ້ການຈັດຕັ້ງ ຫລືບຸກຄົນທີ່ຖືກຕິດຕາມກວດກາລາຍງານ, ສະໜອງຂໍ້ ມູນ, ເອກະສານຕ່າງໆທີ່ກ່ຽວຂ້ອງກັບເນື້ອໃນຕິດຕາມກວດກາ, ຊີ້ແຈງ, ອະທິ ບາຍບັນຫາທີ່ໜ່ວຍງານສະເພາະກິດມີຄວາມສົນໃຈ;
- ພິຈາລະນາ, ຕີລາຄາບົດລາຍງານ, ຂໍ້ມູນ, ເອກະສານຕ່າງໆຂອງຜູ້ຖືກຕິດຕາມ ກວດກາ;
- ເມື່ອພົບເຫັນການຈັດຕັ້ງ ຫລືບຸກຄົນທີ່ມີການລະເມີດລະບຽບກົດໝາຍ ມີສິດໃຫ້ ຄຳແນະນຳແກ້ຜູ້ຖືກຕິດຕາມກວດກາກ່ຽວກັບການແກ້ໄຂ ແລະລາຍງານໃຫ້ຄະ ນະສະມາຊິກສະພາແຫ່ງຊາດຊາບ ເພື່ອພິຈາລະນາ;
- ປະຕິບັດໃຫ້ຖືກຕ້ອງຕາມເນື້ອໃນ, ສິດ, ໜ້າທີ່ຂອງການຕິດຕາມກວດກາທີ່ໄດ້ ກຳນົດໄວ້ໃນມະຕິຕົກລົງແຕ່ງຕັ້ງໜ່ວຍງານສະເພາະກິດ;
- ໜ່ວຍງານສະເພາະກິດ ຕ້ອງສົ່ງບົດລາຍງານກ່ຽວກັບຜົນຂອງການຕິດຕາມກວດ ກາໃຫ້ຄະນະສະມາຊິກສະພາແຫ່ງຊາດ ພາຍໃນກຳນົດ ສິບວັນ ນັບແຕ່ວັນສິ້ນ ສຸດການຕິດຕາມກວດກາເປັນຕົ້ນໄປ.

ມາດຕາ 40. ການພິຈາລະນາ ແລະແກ້ໄຂຜົນຂອງການຕິດຕາມກວດກາ

ຄະນະສະມາຊິກສະພາແຫ່ງຊາດ ເປີດກອງປະຊຸມຂອງຕົນຂຶ້ນ ເພື່ອຄົ້ນຄວ້າ, ພິຈາ ລະນາ ແລະຕົກລົງບົດລາຍງານຂອງໜ່ວຍງານສະເພາະກິດຕາມຂັ້ນຕອນດັ່ງນີ້:

- ຫົວໜ້າໜ່ວຍງານ ສະເໜີບົດລາຍງານ;
- ການຈັດຕັ້ງ ຫຼື ຫຼີກລຸກຄົນ ທີ່ຖືກຕິດຕາມກວດກາ ຊື້ແຈງ, ອະທິບາຍ;
- ກອງປະຊຸມຄົ້ນຄວ້າປະກອບຄໍາເຫັນ;
- ການຈັດຕັ້ງ ຫຼື ຫຼີກລຸກຄົນທີ່ຖືກຕິດຕາມກວດກາ ມີສິດຊື້ແຈງ, ອະທິບາຍເພີ່ມເຕີມ;
- ປະທານກອງປະຊຸມສະຫຼຸບ, ສະມາຊິກຂອງຄະນະສະມາຊິກສະພາແຫ່ງຊາດ ທີ່ເຂົ້າຮ່ວມກອງປະຊຸມລົງມະຕິ ຖ້າເຫັນວ່າຈໍາເປັນ.

ຜ່ານການຕິດຕາມກວດກາທົ່ວໄປ ຖ້າເຫັນວ່າການຈັດຕັ້ງ ຫຼື ຫຼີກລຸກຄົນມີການລະເມີດ ລະບຽບກົດໝາຍ ຄະນະສະມາຊິກສະພາແຫ່ງຊາດ ພິຈາລະນາແກ້ໄຂຕາມທີ່ໄດ້ກຳນົດໄວ້ ໃນມາດຕາ 36, 37 ແລະມາດຕາ 38 ຂອງກົດໝາຍສະບັບນີ້ ຫຼື ຫຼີກລາຍງານໃຫ້ຄະນະປະ ຈຳສະພາແຫ່ງຊາດ ເພື່ອມີມາດຕະການ ແລະວິທີການແກ້ໄຂ ຖ້າວ່າບັນຫາດັ່ງກ່າວຫາກຢູ່ ເໜືອຂອບເຂດສິດ, ໜ້າທີ່ຂອງຕົນ.

ໝວດທີ V

ການຕິດຕາມກວດກາຂອງສະມາຊິກສະພາແຫ່ງຊາດ

ມາດຕາ 41. ເນື້ອໃນການຕິດຕາມກວດກາ

ສະມາຊິກສະພາແຫ່ງຊາດ ຕິດຕາມກວດກາຕາມເນື້ອໃນດັ່ງນີ້:

- ບົດລາຍງານຂອງພາກສ່ວນຕ່າງໆ ໃນກອງປະຊຸມສະພາແຫ່ງຊາດ, ກອງປະຊຸມ ກຳມາທິການຂອງສະພາແຫ່ງຊາດ ແລະໃນກອງປະຊຸມຄະນະສະມາຊິກສະພາ ແຫ່ງຊາດ ປະຈຳເຂດເລືອກຕັ້ງຂອງຕົນ ກ່ຽວກັບການຈັດຕັ້ງປະຕິບັດລັດຖະທຳ ມະນູນ, ກົດໝາຍ, ມະຕິກົດລະບຽບຂອງກອງປະຊຸມສະພາແຫ່ງຊາດ, ແຜນພັດທະ ນາເສດຖະກິດ-ສັງຄົມ, ແຜນງົບປະມານແຫ່ງລັດ, ມະຕິ ແລະຄຳສັ່ງຂອງຂັ້ນ ເບິ່ງ;
- ຕັ້ງຄຳຖາມຕໍ່ປະທານປະເທດ, ປະທານສະພາແຫ່ງຊາດ, ຄະນະປະຈຳສະພາ ແຫ່ງຊາດ ຊັກຖາມນາຍົກລັດຖະມົນຕີ ແລະສະມາຊິກລັດຖະບານຜູ້ອື່ນໆ, ປະ ທານສານປະຊາຊົນສູງສຸດ ແລະໄອຍະການປະຊາຊົນສູງສຸດ ໃນກອງປະຊຸມສະ ພາແຫ່ງຊາດ;
- ນິຕິກຳຂອງພາກສ່ວນຕ່າງໆ;
- ການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ.

ມາດຕາ 42. ການສ້າງ ແລະປະຕິບັດແຜນການຕິດຕາມກວດກາ

ສະມາຊິກສະພາແຫ່ງຊາດ ສ້າງແຜນການ, ຕາຕະລາງເຄື່ອນໄຫວວຽກງານ, ຕິດຕາມກວດກາຂອງຕົນ ໂດຍອີງຕາມແຜນການຂອງຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງ, ກຳມາທິການຂອງສະພາແຫ່ງຊາດ, ຄະນະປະຈຳສະພາແຫ່ງຊາດ ແລະຂອງກອງປະຊຸມສະພາແຫ່ງຊາດ, ພ້ອມກັນນັ້ນ ກໍ່ສົ່ງໃຫ້ຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງຂອງຕົນຊາບ.

ນອກຈາກດຳເນີນການຕິດຕາມກວດກາດ້ວຍຕົນເອງແລ້ວ ສະມາຊິກສະພາແຫ່ງຊາດ ກໍ່ມີສິດ, ໜ້າທີ່ເຂົ້າຮ່ວມການເຄື່ອນໄຫວຕິດຕາມກວດກາຂອງຄະນະສະມາຊິກສະພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະປະຈຳສະພາແຫ່ງຊາດ ແລະຂອງກອງປະຊຸມສະພາແຫ່ງຊາດ.

ສຳລັບສະມາຊິກສະພາແຫ່ງຊາດ ຜູ້ທີ່ຄວບຕຳແໜ່ງນັ້ນ ກໍ່ໃຫ້ແບ່ງເວລາເຄື່ອນໄຫວວຽກງານ, ຕິດຕາມກວດກາຂອງສະພາແຫ່ງຊາດ ຢ່າງໜ້ອຍ ໜຶ່ງສ່ວນສາມ ຂອງເວລາເຮັດວຽກທັງໝົດ.

ມາດຕາ 43. ການເຄື່ອນໄຫວຕິດຕາມກວດກາ

ສະມາຊິກສະພາແຫ່ງຊາດ ເຄື່ອນໄຫວຕິດຕາມກວດກາດັ່ງນີ້:

- ເຂົ້າຮ່ວມການຄົ້ນຄວ້າ, ປະກອບຄຳເຫັນ, ພິຈາລະນາບົດລາຍງານ ກ່ຽວກັບການຈັດຕັ້ງປະຕິບັດລະບຽບກົດໝາຍ, ແຜນພັດທະນາເສດຖະກິດ-ສັງຄົມ, ແຜນງົບປະມານແຫ່ງລັດ, ມະຕິ ແລະຄຳສັ່ງຂອງຂັ້ນເທິງ ໃນກອງປະຊຸມສະພາແຫ່ງຊາດ, ກອງປະຊຸມຄົບຄະນະຂອງກຳມາທິການ ແລະກອງປະຊຸມຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງຂອງຕົນ;
- ເຂົ້າຮ່ວມໃນຄະນະຕິດຕາມກວດກາສະເພາະກິດ ຊຶ່ງແຕ່ງຕັ້ງໂດຍກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ ຫລືຄະນະສະມາຊິກສະພາແຫ່ງຊາດ ຕາມການມອບໝາຍ;
- ເຄື່ອນໄຫວຕິດຕາມກວດກາຕາມແຜນການຕິດຕາມກວດກາຂອງຕົນ ທີ່ກຳນົດໄວ້ໃນມາດຕາ 42 ຂອງກົດໝາຍສະບັບນີ້.

ມາດຕາ 44. ການຊັກຖາມຢູ່ໃນກອງປະຊຸມສະພາແຫ່ງຊາດ

ພາຍຫລັງທີ່ໄດ້ຮັບຟັງການລາຍງານຂອງປະທານປະເທດ, ປະທານສະພາແຫ່ງຊາດ, ນາຍົກລັດຖະມົນຕີ, ສະມາຊິກລັດຖະບານຜູ້ອື່ນໆ, ປະທານສານປະຊາຊົນສູງສຸດ, ໄອຍະການປະຊາຊົນສູງສຸດໃນກອງປະຊຸມສະພາແຫ່ງຊາດແລ້ວ ສະມາຊິກສະພາແຫ່ງຊາດ ມີສິດ

ຕັ້ງຄຳຖາມ ຫລືຄຳຊັກຖາມຕໍ່ພາກສ່ວນດັ່ງກ່າວ ຕາມທີ່ໄດ້ກຳນົດໄວ້ໃນລັດຖະທຳມະນູນ ແລະກົດໝາຍວ່າດ້ວຍສະພາແຫ່ງຊາດ.

ເນື້ອໃນຄຳຖາມ ແລະຄຳຊັກຖາມຕ້ອງກະທັດລັດ, ຈະແຈ້ງ, ມີບ່ອນອີງ ແລະຕ້ອງຕິດ ພັນກັບສິດ, ໜ້າທີ່, ຄວາມຮັບຜິດຊອບຂອງຜູ້ທີ່ຖືກຖາມ ຫລືຖືກຊັກຖາມ. ຄຳຖາມ ຫລືຄຳ ຊັກຖາມອາດຈະເປັນລາຍລັກອັກສອນ ຫລືດ້ວຍວາຈາ.

ບຸກຄົນທີ່ຖືກຖາມ ຫລືຖືກຊັກຖາມນັ້ນຕ້ອງຕອບ, ຊີ້ແຈ້ງຄຳຖາມ ຫລືຄຳຊັກຖາມ ຂອງສະມາຊິກສະພາແຫ່ງຊາດ ຢູ່ໃນກອງປະຊຸມສະພາແຫ່ງຊາດດ້ວຍວາຈາ ຫລືເປັນລາຍ ລັກອັກສອນ.

ມາດຕາ 45. ການຕິດຕາມກວດການິຕິກຳຕ່າງໆ

ສະມາຊິກສະພາແຫ່ງຊາດ ເຂົ້າຮ່ວມຄົ້ນຄວ້າ, ປະກອບຄຳເຫັນ ແລະພິຈາລະນານິຕິ ກຳຕ່າງໆ ໃນກອງປະຊຸມສະພາແຫ່ງຊາດ, ກອງປະຊຸມຄົບຄະນະຂອງກຳມາທິການສະພາ ແຫ່ງຊາດ ແລະກອງປະຊຸມຄະນະສະມາຊິກສະພາແຫ່ງຊາດ ປະຈຳເຂດເລືອກຕັ້ງ.

ມາດຕາ 46. ການຕິດຕາມກວດການການແກ້ໄຂຄຳສະເໜີ ແລະຄຳຮ້ອງທຸກຂອງປະຊາຊົນ

ສະມາຊິກສະພາແຫ່ງຊາດ ມີສິດ ແລະໜ້າທີ່ຮັບຕ້ອນ ແລະໃຫ້ຄຳປຶກສາຫາລືແກ່ ປະຊາຊົນ, ຮັບຄຳສະເໜີ ແລະຄຳຮ້ອງທຸກຂອງປະຊາຊົນ ເພື່ອສະເໜີໃຫ້ຄະນະສະມາຊິກ ສະພາແຫ່ງຊາດ ພິຈາລະນາ, ແກ້ໄຂຕາມລະບຽບການວ່າດ້ວຍການແກ້ໄຂຄຳສະເໜີ ແລະ ຄຳຮ້ອງທຸກຂອງປະຊາຊົນ ແລະຕິດຕາມກວດການການແກ້ໄຂຄຳສະເໜີ ແລະຄຳຮ້ອງທຸກ ຂອງປະຊາຊົນ ຕາມການຕົກລົງຂອງຄະນະສະມາຊິກສະພາແຫ່ງຊາດ.

ມາດຕາ 47. ການລາຍງານຜົນຂອງການຕິດຕາມກວດກາ

ພາຍຫລັງທີ່ໄດ້ເຄື່ອນໄຫວຕິດຕາມກວດກາແລ້ວ ສະມາຊິກສະພາແຫ່ງຊາດ ຕ້ອງ ລາຍງານຜົນຂອງການຕິດຕາມກວດການັ້ນ ໃຫ້ຄະນະສະມາຊິກສະພາແຫ່ງຊາດ, ກຳມາທິ ການຂອງສະພາແຫ່ງຊາດທີ່ຕົນສັງກັດ ຫລືໃນກໍລະນີຈຳເປັນ ກໍລາຍງານໃຫ້ຄະນະປະຈຳສະ ພາແຫ່ງຊາດ ເພື່ອພິຈາລະນາ, ແກ້ໄຂ.

ມາດຕາ 48. ການກວດກາຂອງປະຊາຊົນ

ສະມາຊິກສະພາແຫ່ງຊາດ ຕ້ອງຢູ່ໃຕ້ການກວດກາຂອງປະຊາຊົນ ດ້ວຍການລາຍ ງານການເຄື່ອນໄຫວວຽກງານຂອງຕົນ ຕໍ່ປະຊາຊົນໃນເຂດເລືອກຕັ້ງ ຢ່າງໜ້ອຍປີລະ ສອງ ເທື່ອ.

ໝວດທີ VI

ການອຳນວຍຄວາມສະດວກ

ໃຫ້ແກ່ວຽກງານຕິດຕາມກວດກາຂອງສະພາແຫ່ງຊາດ

ມາດຕາ 49. ຫ້ອງວ່າການສະພາແຫ່ງຊາດ ແລະຫ້ອງການສະພາແຫ່ງຊາດປະຈຳເຂດເລືອກຕັ້ງ ຫ້ອງວ່າການສະພາແຫ່ງຊາດ, ຫ້ອງການສະພາແຫ່ງຊາດປະຈຳເຂດເລືອກຕັ້ງ ມີໜ້າທີ່ອຳນວຍຄວາມສະດວກທາງດ້ານງົບປະມານ, ພາຫະນະ, ອຸປະກອນ ແລະຂໍ້ມູນຂ່າວສານຕ່າງໆທີ່ຈຳເປັນໃຫ້ກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງຊາດ ໃນການເຄື່ອນໄຫວປະຕິບັດວຽກງານຕິດຕາມກວດກາ.

ມາດຕາ 50. ອົງການຈັດຕັ້ງ ແລະພົນລະເມືອງ

ອົງການຈັດຕັ້ງພັກ, ລັດ, ແນວລາວສ້າງຊາດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ ແລະພົນລະເມືອງທຸກຄົນ ມີພັນທະປະກອບສ່ວນ, ອຳນວຍຄວາມສະດວກໃຫ້ແກ່ວຽກງານຕິດຕາມກວດກາຂອງສະພາແຫ່ງຊາດເຊັ່ນ: ສະໜອງຂໍ້ມູນຂ່າວສານ, ໃຫ້ການຊ່ວຍເຫຼືອດ້ານຕ່າງໆ.

ພາກທີ III

ພັນທະ, ຄວາມຮັບຜິດຊອບ ແລະສິດ

ຂອງການຈັດຕັ້ງ ແລະບຸກຄົນທີ່ຖືກຕິດຕາມກວດກາ

ມາດຕາ 51. ພັນທະ ແລະຄວາມຮັບຜິດຊອບ

ການຈັດຕັ້ງ ແລະບຸກຄົນທີ່ຖືກຕິດຕາມກວດກາ ມີພັນທະ ແລະຄວາມຮັບຜິດຊອບດັ່ງນີ້:

1. ໃຫ້ຄວາມຮ່ວມມື ແລະອຳນວຍຄວາມສະດວກແກ່ການຕິດຕາມກວດກາດ້ວຍການສະໜອງຂໍ້ມູນຂ່າວສານ, ເອກະສານຕ່າງໆໃຫ້ທັນເວລາ, ໃຫ້ຄຳຊີ້ແຈງ, ອະທິບາຍຕາມການສະເໜີຂອງກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງຊາດ;
2. ສົ່ງນິຕິກຳຂອງຕົນ ໃຫ້ສະພາແຫ່ງຊາດ ຕາມຂັ້ນທີ່ຕົນຖືກຕິດຕາມກວດກາ ທີ່ໄດ້ກຳນົດໄວ້ໃນມາດຕາ 7 ຂອງກົດໝາຍສະບັບນີ້ ພາຍໃນກຳນົດເວລາ ເຈັດວັນ, ນັບແຕ່ວັນລົງລາຍເຊັນ ປະກາດໃຊ້ເປັນຕົ້ນໄປ;

3. ຊື້ແຈງ, ອະທິບາຍດ້ວຍຕົນເອງ ກ່ຽວກັບບັນຫາທີ່ກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ, ຄະນະສະມາຊິກສະພາແຫ່ງຊາດ ແລະສະມາຊິກສະພາແຫ່ງຊາດມີຄວາມສົນໃຈ; ໃນກໍລະນີທີ່ຈະມອບສິດໃຫ້ຜູ້ອື່ນຂຶ້ນຊື້ແຈງ, ອະທິບາຍແທນນັ້ນ ຕ້ອງໄດ້ຮັບການເຫັນດີຈາກກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການຂອງສະພາແຫ່ງຊາດ ຫລືຄະນະສະມາຊິກສະພາແຫ່ງຊາດ ເສຍກ່ອນ;
4. ປະຕິບັດຄຳແນະນຳ, ຄຳສະເໜີ ແລະມະຕິຕົກລົງກ່ຽວກັບວິທີການ ແລະມາດຕະການແກ້ໄຂຜົນຂອງການຕິດຕາມກວດກາຂອງກອງປະຊຸມສະພາແຫ່ງຊາດ, ຄະນະປະຈຳສະພາແຫ່ງຊາດ, ກຳມາທິການສະພາແຫ່ງຊາດ ຫລືຄະນະສະມາຊິກສະພາແຫ່ງຊາດ ຢ່າງເຂັ້ມງວດ ແລະທັນເວລາ.
 ຖ້າບຸກຄົນ ຫລືຫົວໜ້າການຈັດຕັ້ງທີ່ຖືກຕິດຕາມກວດການັ້ນ ຫາກບໍ່ປະຕິບັດພັນທະ ແລະຄວາມຮັບຜິດຊອບທີ່ກ່າວມາເທິງນີ້ ຫລືຂັດຂວາງການຕິດຕາມກວດກາຂອງສະພາແຫ່ງຊາດ ຈະຖືວ່າເປັນການລະເມີດລະບຽບກົດໝາຍ ແລະຈະຖືກກ່າວເຕືອນ, ປະຕິບັດວິໄນ ຫລືຖືກປະຕິບັດມາດຕະການອື່ນ ຕາມລະບຽບກົດໝາຍ.

ມາດຕາ 52. ສິດຂອງການຈັດຕັ້ງ ແລະບຸກຄົນທີ່ຖືກຕິດຕາມກວດກາ

ການຈັດຕັ້ງ ແລະບຸກຄົນທີ່ຖືກຕິດຕາມກວດກາ ມີສິດດັ່ງນີ້:

1. ໄດ້ຮັບການແຈ້ງການກ່ອນ ກ່ຽວກັບເນື້ອໃນ ແລະເວລາຂອງການຕິດຕາມກວດກາ, ຄຳຖາມ ຫລືຄຳຊັກຖາມທີ່ຈະຕ້ອງໄດ້ຕອບ;
2. ຊື້ແຈງ, ອະທິບາຍ ກ່ຽວກັບບັນຫາທີ່ພົວພັນເຖິງສິດ, ໜ້າທີ່ ແລະຄວາມຮັບຜິດຊອບຂອງຕົນ;
3. ບໍ່ຕອບຄຳຖາມ ຫລືຄຳຊັກຖາມ, ບໍ່ສະໜອງຂໍ້ມູນ, ເອກະສານທີ່ບໍ່ກ່ຽວຂ້ອງກັບສິດ, ໜ້າທີ່ ແລະຄວາມຮັບຜິດຊອບຂອງຕົນ;
4. ໃນກໍລະນີທີ່ຜູ້ຖືກຕິດຕາມກວດກາ ຫາກບໍ່ເຫັນດີນຳການຕົກລົງໃນການຕິດຕາມກວດກາຂອງຄະນະສະມາຊິກສະພາແຫ່ງຊາດ ຫລືຂອງກຳມາທິການຂອງສະພາແຫ່ງຊາດ ນັ້ນ ການຈັດຕັ້ງ ຫລືບຸກຄົນທີ່ຖືກຕິດຕາມກວດກາ ມີສິດສະເໜີຕໍ່ຄະນະປະຈຳສະພາແຫ່ງຊາດ ພິຈາລະນາຄືນ ກ່ຽວກັບບັນຫາດັ່ງກ່າວ.

ພາກທີ IV

ບົດບັນຍັດສຸດທ້າຍ

ມາດຕາ 53. ການຈັດຕັ້ງປະຕິບັດ

ຄະນະປະຈຳສະພາແຫ່ງຊາດ ເປັນຜູ້ຈັດຕັ້ງປະຕິບັດກົດໝາຍສະບັບນີ້.

ມາດຕາ 54. ຜົນສັກສິດ

ກົດໝາຍສະບັບນີ້ມີຜົນສັກສິດ ນັບແຕ່ວັນປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ເປັນຕົ້ນໄປ.

ຂໍ້ກຳນົດ, ບົດບັນຍັດໃດທີ່ຂັດກັບກົດໝາຍສະບັບນີ້ ລ້ວນແຕ່ຖືກຍົກເລີກ.

ປະທານສະພາແຫ່ງຊາດ